

সপ্তম আৰক্ষী, কটকটীয়া নিৰাপত্তা

ই-সংবাদ, ২৫ জানুৱাৰীঃ গণৰাজ্য দিৱসত স্বাধীনতা দিৱসৰ দৰে যাতে গুৱাহাটীত বিদ্রোহী সংগঠনে ৪ পৃষ্ঠাত



SUNDAY, JANUARY 26, 2025

■ দেওবাৰ, ১২ মাঘ, ১৯৪৬ শকাব্দ ■ www.newsnextone.com ৰ অনলাইন দৈনিক ■ দ্বিতীয় বছৰ, সংখ্যা ৩০ Guwahati, Assam || মূল্যঃ এটকা

ঘাইপথ হ'ব হাজো-বৰপেটা সংযোগী পথ

ই-সংবাদ, ২৫ জানুৱাৰীঃ নামনি অসমৰ ভিতৰতে অত্যন্ত যান-জঁটৰ বাবে পথচাৰীয়ে শেষাংশ ৪ পৃষ্ঠাত

প্ৰবক্তাৰ গৃহত যুৱতীৰ মৃতদেহ! ধিঙত চাঞ্চল্য

ই-সংবাদ, ২৫ জানুৱাৰীঃ অধ্যাপকৰ ঘৰত বনকৰা কিশোৰী হিচাপে ৪ পৃষ্ঠাত

ডিআইজি ইন্দ্ৰাণীলৈ বিশেষ সেৱা পদক

ই-সংবাদ, ২৫ জানুৱাৰীঃ ৭৬ সংখ্যক গণৰাজ্য দিৱস পালনৰ প্ৰাকমুহূৰ্তত দেশৰ ৰাজ্যসমূহৰ ৪ পৃষ্ঠাত চাওক

বন্ধৰ ঘোষণাঃ গণৰাজ্য দিৱস উপলক্ষে আজি আমাৰ কাৰ্যালয় বন্ধ থাকিব। সেয়ে অহা ২৭ জানুৱাৰী সংখ্যাৰ 'ই-সংবাদ' প্ৰকাশ নাপাব।



কোকৰাঝাৰত দেশপ্ৰেম আৰু ভাতৃত্বৰ বাণী লৈ আৰক্ষীৰ বাইক ৰেলী, শনিবাৰে

গণৰাজ্য দিৱসৰ প্ৰাকমুহূৰ্তত ৰাষ্ট্ৰপতি 'সংবিধান আমাৰ সামূহিক পৰিচয়ৰ ভেটি, এক জীৱন্ত দলিল'

নতুন দিল্লী, ২৫ জানুৱাৰীঃ ৭৬ সংখ্যক গণতন্ত্র দিৱসৰ প্ৰাকসন্ধ্যা আজি দেশবাসীক সন্মোদন কৰে ৰাষ্ট্ৰপতি দ্ৰৌপদী মুৰ্মুৱে। শেষাংশ ২ পৃষ্ঠাত



ঢাকাত বিশেষ বৈঠকত মিলিত একাধিক জেহাদী সংগঠনৰ শীৰ্ষ নেতা


বাংলাদেশত আকৌ সক্ৰিয় ভাৰত বিৰোধী চক্ৰ

■ পাকিস্তানী চোৰাংচোৱা সংস্থাৰ সৈতে আলোচনাত বহিছে উত্তৰ-পূব ভাৰতৰ বিদ্রোহী সংগঠনৰ নেতৃবৃন্দ



ই-সংবাদ, ২৫ জানুৱাৰীঃ ভাৰতৰ বিৰুদ্ধে একত্ৰিত হৈ কূটায়ত সৃষ্টিৰ পৰিকল্পনা আৰম্ভ কৰিছে বাংলাদেশৰ একাধিক জেহাদী সংগঠনে বাংলাদেশৰ জেহাদী গোট হিজবুল তাহেৰী, জামাত-উল-মুজাহিদ্দীন ৩ পৃষ্ঠাত

হামাছ বিৰোধী যুঁজৰ নতুন মোৰ ইজৰাইলৰ ৪ মহিলা সৈনিকক অৱশেষত মুকলি কৰি দিলে হামাছে



গাজা, ২৫ জানুৱাৰীঃ যুদ্ধবিৰতিৰ মাজতে গাজাত আৰু চাৰিগৰাকী ইজৰাইলৰ মহিলা সৈনিকক ৩ পৃষ্ঠাত চাওক

MANUFACTURER OF
**CEMENT BRICK, PAVER BLOCK,
COLOR PAVER BLOCK,
CEMENT TILES**

FACTORY ADDRESS
TITKURI, KAMARGAON, RANGIA, KAMRUP(R)
CALL: +91 88 76 99 50 95, +91 99 57 41 80 39

উশাহৰ স্বাধীনতা

■ ড॰ দয়ানন্দ শ্বাহ



ন-শৰ্কৰী

আপুনি কেতিয়াবা ভাবিছেনে যে যি বতাহ আমি উশাহত লৈছো, সেয়া এতিয়া বিষ হৈ পৰিছে? নে আপুনি কেতিয়াবা উপলব্ধি কৰিছে যে আমি আশা কৰা বিশুদ্ধ পানীত এতিয়া শেষাংশ ৫ পৃষ্ঠাত

দিল্লী, খানাপাৰাত কটকটীয়া নিৰাপত্তা

গণৰাজ্য দিৱসৰ বাবে সাজু সমগ্ৰ দেশ




ই-সংবাদ, ২৫ জানুৱাৰীঃ গণতন্ত্র দিৱসক লৈ প্ৰস্তুতি সম্পূৰ্ণ কৰি তুলিছে দিল্লী আৰক্ষীয়ে। গণতন্ত্র দিৱস উপলক্ষে দেওবাৰে ২ পৃষ্ঠাত

জয় বাথাৰী, ৰেৰ মহন্ত, গীতা উপাধ্যায়, অনিল বড়োলে পদ্মশ্ৰী

নৃত্যাচাৰ্য যতীন গোস্বামীলৈ পদ্মভূষণ

৭ গৰাকীলৈ পদ্মবিভূষণ, পংকজ উধাছসহ ১৯ গৰাকীলৈ পদ্মভূষণ



ই-সংবাদ বিশেষ, ২৫ জানুৱাৰীঃ দেশৰ ৭৬ সংখ্যক গণৰাজ্য দিৱসৰ প্ৰাকসন্ধ্যা আজি কেন্দ্ৰ ৩ পৃষ্ঠাত চাওক

■ প্রথম পৃষ্ঠাৰ পৰা...

সংবিধান আমাৰ সামূহিক পৰিচয়ৰ

ভাষণৰ আৰম্ভণিতে তেওঁ দেশবাসীক অভিনন্দন জনাই কয় যে আমাৰ সংবিধান এখন জীৱন্ত নথি, যি আমাৰ সামাজিক পৰিচয়ৰ ভেটি। লগতে তেওঁ কয়, "৭৫ বছৰীয়া ইতিহাস হয়তো এটা জাতিৰ বাবে এটা মুহূৰ্তৰ দৰে হ'ব পাৰে, কিন্তু ভাৰতীয় ইতিহাসত এই কথা ক'ব নোৱাৰি। এই দীঘলীয়া সময়ছোৱাত ভাৰতৰ মনোভাৱ জাগ্ৰত হৈছে, আৰু এই ঐতিহাসিক মুহূৰ্তত আপোনালোকক সন্মোদন কৰাৰ সুযোগ পাই মই আনন্দিত হৈছো।" ভাষণত ৰাষ্ট্ৰপতিগৰাকীয়ে কয় যে স্বাধীনতা সংগ্ৰামীসকলৰ অৱদান এতিয়া দেশবাসীৰ সন্মুখলৈ আহিছে। তেওঁ বিশেষভাৱে ভগৱান বীৰছা মুণ্ডাৰ ১৫০ সংখ্যক জন্ম জয়ন্তী উদযাপনৰ কথা উল্লেখ কৰি কয় যে এতিয়া দেশৰ সংগ্ৰামীসকলক যথাযথ সন্মান আগবঢ়োৱা হৈছে। তেওঁ আৰু কয়, "বিংশ শতিকাৰ আৰম্ভণিতে এই সংগ্ৰামবোৰে সংগঠিত স্বাধীনতা আন্দোলনৰ ৰূপ লৈছিল, আৰু আমাৰ সৌভাগ্য হৈছিল যে মহাত্মা গান্ধী, ৰবীন্দ্ৰনাথ ঠাকুৰ, বাবাহাৰেব আশ্বেদকাৰৰ দৰে মহান ব্যক্তি আমাৰ লগত আছিল, যিয়ে আমাৰ দেশক গণতান্ত্ৰিক মূল্যবোধৰ শিক্ষা দিয়াত সহায় কৰিছিল।" অৰ্থনৈতিক বিকাশৰ সন্দৰ্ভত ৰাষ্ট্ৰপতিগৰাকীয়ে কয় যে আমাৰ কৃষক আৰু শ্ৰমিক ভাই-ভনীসকলে দেশখনক খাদ্য উৎপাদনত স্বাৱলম্বী কৰি তুলিবলৈ কঠোৰ পৰিশ্ৰম কৰিছে। তেওঁলোকৰ এই প্ৰচেষ্টাৰ বাবে ভাৰতীয় অৰ্থনীতিয়ে এতিয়া বিশ্ব অৰ্থনৈতিক পৰিৱেশত প্ৰভাৱ পেলাইছে। ভাৰতৰ অৰ্থনৈতিক বিকাশৰ হাৰ শেহতীয়া বছৰবোৰত অধিক হোৱাৰ বাবে যুৱক-যুৱতীসকলৰ বাবে

কৰ্মসংস্থাপনৰ সুযোগ সৃষ্টি হৈছে, কৃষক আৰু শ্ৰমিকৰ হাতত অধিক ধন ৰাহি হৈছে আৰু বহু লোকক দৰিদ্ৰতাৰ পৰা বাহিৰলৈ উলিয়াই অনা হৈছে। ৰাষ্ট্ৰপতিগৰাকীয়ে কয় যে আগন্তুক বছৰবোৰতো সাহসী আৰু দূৰদৰ্শী অৰ্থনৈতিক সংস্কাৰৰ জৰিয়তে এই উন্নতিৰ গতি অক্ষুণ্ণ ৰখা হ'ব। ৰাষ্ট্ৰপতি মুৰ্মুৱে লগতে কয় যে চৰকাৰে জনকল্যাণক এক নতুন সংজ্ঞা প্ৰদান কৰিছে, য'ত গৃহ নিৰ্মাণ আৰু বিশুদ্ধ পানীৰ দৰে মৌলিক প্ৰয়োজনীয়তাক অধিকাৰ বুলি গণ্য কৰা হয়। বিশেষকৈ পিছপৰা শ্ৰেণীৰ বাবে বহু পদক্ষেপ গ্ৰহণ কৰা হৈছে, যেনে আদিবাসী জনগোষ্ঠীৰ বাবে বিশেষ উন্নয়নমূলক প্ৰকল্প। তেওঁ কয় যে ১৯৪৭ চনত স্বাধীনতা লাভ কৰাৰ পিছতো জনসাধাৰণৰ মনত কিছু ঔপনিৱেশিক মানসিকতা থাকি গ'ল, যিটো বৰ্তমান পৰিৱৰ্তনৰ বাবে প্ৰবল প্ৰচেষ্টা চলি আছে। ইয়াৰ ভিতৰত ভাৰতীয় দণ্ডবিধিৰ পৰিৱৰ্তে ভাৰতীয় ন্যায় সংহিতা আৰু ভাৰতীয় নাগৰিক সুৰক্ষা সংহিতা, ফৌজদাৰী প্ৰক্ৰিয়া সংহিতা আৰু ভাৰতীয় প্ৰমাণ আইন কাৰ্যকৰী কৰাৰ পদক্ষেপ অন্তৰ্ভুক্ত। ৰাষ্ট্ৰপতি মুৰ্মুৱে কয় যে ভাৰতে এতিয়া আকাশৰ পৰা মহাকাশলৈকে বিভিন্ন ক্ষেত্ৰত নতুন সফলতা লাভ কৰিবলৈ সক্ষম হৈছে। তেওঁ গুজৰাটৰ বদনগৰত দেশৰ প্ৰথমটো প্ৰত্নতাত্ত্বিক পৰীক্ষামূলক সংগ্ৰহালয় নিৰ্মাণৰ কথা উল্লেখ কৰে, য'ত প্ৰায় ৮০০ বছৰ পুৰণি মানুহৰ বাসস্থানৰ প্ৰমাণ পোৱা গৈছে। ভাৰতীয় মহাকাশ গৱেষণা সংস্থা (ইছৰো)ৰ কথা উল্লেখ কৰি তেওঁ কয় যে যোৱা কিছু বছৰত মহাকাশ বিজ্ঞানত দেশখনে যথেষ্ট সফলতা লাভ কৰিছে। এই মাহত ইছৰ'ই মহাকাশ

ডকিংৰ সফল পৰীক্ষাৰে দেশখনক গৌৰৱান্বিত কৰিছিল। এই সামৰ্থ্য থকা ভাৰত এতিয়া বিশ্বৰ চতুৰ্থখন দেশ। তদুপৰি ৰাষ্ট্ৰপতি মুৰ্মুৱে ভাৰতীয় খেলুৱৈসকলৰ অসাধাৰণ কৃতিত্বৰ কথা উল্লেখ কৰে। তেওঁ কয়, "যোৱা বছৰ অলিম্পিক গেমছত আমাৰ খেলুৱৈসকলে উজ্জ্বল প্ৰদৰ্শন আগবঢ়াইছিল। পেৰালিম্পিক গেমছলৈ এতিয়ালৈকে সৰ্বাধিক প্ৰতিনিধি দল প্ৰেৰণ কৰি ভাৰতে সৰ্বোত্তম প্ৰদৰ্শন আগবঢ়াইছে।" তেওঁ আৰু কয় যে, "আমাৰ খেলুৱৈসকলে এফআইডিই দবা অলিম্পিয়াডত বিশ্বব্যাপী প্ৰশংসা লাভ কৰিছে আৰু পুৰুষ আৰু মহিলা উভয় দবা খেলুৱৈয়ে সোণৰ পদক লাভ কৰিছে।" উল্লেখ্য যে, ২০২৪ চনত বিশ্বৰ সৰ্বকনিষ্ঠ বিশ্ব চেম্পিয়ন হৈ ইতিহাস ৰচনা কৰিছে ডি গোকেশ। প্ৰণিধানযোগ্য যে, ৰাষ্ট্ৰপতিৰ এই ভাষণৰ পূৰ্বে তেওঁ ২০২৪ চনৰ ১৪ আগষ্টৰ স্বাধীনতা দিৱসৰ প্ৰাকক্ষণত দেশবাসীক সন্মোদন কৰিছিল। সেই ভাষণত স্বাধীনতা সংগ্ৰামীসকলক স্মৰণ কৰি দেশবাসীক একত্ৰিত হ'বলৈ আহ্বান জনাইছিল ৰাষ্ট্ৰপতি মুৰ্মুৱে। ২০২৪ চনৰ ২৫ জানুৱাৰীত ৭৫ সংখ্যক গণৰাজ্য দিৱসৰ প্ৰাকক্ষণত তেওঁ ভাৰতৰ অগ্ৰগতিৰ ওপৰত আলোকপাত কৰি কয় যে দেশখন এতিয়া 'অমৰত্ব'ৰ দিশে আগবাঢ়িছে। অন্যহাতে দেশৰ ৭৬ সংখ্যক গণতন্ত্ৰ দিৱসৰ পূৰ্বে আজি ভাৰতত উপস্থিত হোৱা ইণ্ডোনেছিয়াৰ ৰাষ্ট্ৰপতি প্ৰবোৰ ছুবিয়ানোক সাক্ষাৎ কৰে প্ৰধানমন্ত্ৰী নৰেন্দ্ৰ মোদীয়ে। দেওবাৰে দিল্লীত অনুষ্ঠিত হ'বলগীয়া গণতন্ত্ৰ দিৱসৰ বিশাল অনুষ্ঠানত মুখ্য অতিথি হিচাপে উপস্থিত থাকিব প্ৰবোৰে।

■ প্রথম পৃষ্ঠাৰ পৰা...

গণৰাজ্য দিৱসৰ বাবে সাজু সমগ্ৰ দেশ

দিল্লীৰ কৰ্তব্য পথত অনুষ্ঠিত হ'ব এক বৃহৎ ৰেলী আৰু পেৰেড। এই বিশেষ দিনটোত দিল্লীৰ নিৰাপত্তাৰ বাবে সম্পূৰ্ণ প্ৰস্তুতি চলাইছে দিল্লী আৰক্ষীয়ে। কোনো ধৰণৰ অভাৱনীয় ঘটনা ৰোধ কৰিবলৈ কৰ্তব্য পথ আৰু ইয়াৰ আশে-পাশে থকা অঞ্চল সম্পূৰ্ণৰূপে সুৰক্ষিত কৰা হৈছে। আৰক্ষী বাহিনীয়ে সকলো অঞ্চলত নীৰৱে নিৰীক্ষণ কৰিছে আৰু আকাশৰ পৰা মাটিলৈকে সকলো স্তৰতে নিৰাপত্তা ব্যৱস্থা কঠোৰভাৱে বলবৎ কৰা হৈছে। আৰক্ষীৰ মতে, পেৰেড পথৰ সুৰক্ষা নিশ্চিত কৰিবলৈ ছয় স্তৰৰ নিৰাপত্তা ব্যৱস্থা স্থাপন কৰা হৈছে। কৰ্তব্য পথৰ বহিঃ সুৰক্ষা স্তৰত দিল্লী আৰক্ষী, অতিৰিক্ত সংৰক্ষিত আৰক্ষী কোম্পানী, কুইক ৰেচপন্স টিম, ছোৱাট কমাণ্ডো, বোমা নিষ্কাশন দল, তদন্তকাৰী দল আৰু যান-বাহন আৰক্ষীৰ সদস্যকে ধৰি প্ৰায় ১৫ হাজাৰ আৰক্ষী জোৱান মোতায়েন কৰা হৈছে। দ্বিতীয় নিৰাপত্তা স্তৰটো মূলতঃ অৰ্ধসামৰিক বাহিনীৰ সদস্যই দখল কৰিব। ৰাষ্ট্ৰপতি ভৱনৰ পৰা লালকিল্লালৈকে কৌশলগত স্থানত অৰ্ধসামৰিক বাহিনী মোতায়েন কৰা হৈছে। এইবাৰ দিল্লীত গণৰাজ্য দিৱসত মুখ্য অতিথি হিচাপে উপস্থিত থাকিব ইণ্ডোনেছিয়াৰ ৰাষ্ট্ৰপতি প্ৰবোৰ ছুবিয়ানো।

কৰ্তব্য পথৰ সমগ্ৰ পথত ১০০ৰো অধিক এআই প্ৰযুক্তি আৰু এফআৰএছ কেমেৰা স্থাপন কৰা হৈছে। গণৰাজ্য দিৱসৰ দিনটোত ৰাইচিনা হিলস্থিত ৰাষ্ট্ৰপতি ভৱনৰ পৰা ইণ্ডিয়া গেট হৈ বিশেষ পেৰেড উলিওৱা হয়। দেশৰ ৰাষ্ট্ৰপতিয়ে জাতীয় পতাকা উন্মোচন কৰাৰ পাছতে ৰাজ্যপাল আৰু লেফটেনেণ্ট গৱৰ্ণৰসকলে নিজ নিজ ৰাজ্য আৰু কেন্দ্ৰীয় শাসিত অঞ্চলত পতাকা উত্তোলন কৰিব। ৰাষ্ট্ৰপতিয়ে বাহিনীসমূহৰ মুখ্য সেনাধ্যক্ষৰ উপস্থিতিত সেনা, নৌসেনা, বায়ুসেনা, অৰ্ধসামৰিক আৰু আৰক্ষী বিভিন্ন বিশেষ বাহিনীৰ চেলুট গ্ৰহণ কৰিব। তাৰ লগতে দেশৰ নিৰাপত্তা সংস্থাসমূহ বিশেষ পেৰেড প্ৰদৰ্শন কৰিব। দেশৰ বিভিন্ন প্ৰান্তৰ লগতে অসমতো বিভিন্ন জিলা সদৰ, মহকুমা সদৰ, ৰাজহ বিষয়াৰ কাৰ্যালয়, বিদ্যালয়, চৰকাৰী-বেচৰকাৰী কাৰ্যালয়, ব্যক্তিগত অনুষ্ঠান আদিত গণৰাজ্য দিৱস পালন কৰা হ'ব। গণৰাজ্য দিৱসক লৈ গাঁৱে-ভূঞে, নগৰে-চহৰে আৰক্ষীয়ে কটকটীয়া নিৰাপত্তা ব্যৱস্থা গঢ়ি তুলিছে। প্ৰথমবাৰ ৰাজধানী গুৱাহাটীৰ বাহিৰত কোনো মুখ্যমন্ত্ৰীয়ে গণৰাজ্য দিৱস পালনৰ কাৰ্যসূচীত অংশ ল'ব। ডিব্ৰুগড়ত মুখ্যমন্ত্ৰী ড॰ হিমন্ত বিশ্ব শৰ্মাই পতাকা উন্মোচন কৰিব।

ডিব্ৰুগড়ত ব্যাপক নিৰাপত্তা ব্যৱস্থা গঢ়ি তোলা হৈছে। ডিব্ৰুগড় জিলাৰ সদৰত জিলা প্ৰশাসনৰ উদ্যোগত আয়োজন কৰা গণৰাজ্য দিৱসৰ কাৰ্যসূচীত মুখ্যমন্ত্ৰীয়ে পতাকা উন্মোচন কৰিব। গুৱাহাটীৰ খানাপাৰাত কেন্দ্ৰীয়ভাৱে আয়োজন কৰা গণৰাজ্য দিৱসৰ অনুষ্ঠানত পতাকা উন্মোচন কৰিব ৰাজ্যপাল লক্ষ্মণ প্ৰসাদ আচাৰ্যই। তাৰ লগতে তাৰ লগতে দৰঙত মন্ত্ৰী ৰণজিৎ কুমাৰ দাস, শিৱসাগৰত মন্ত্ৰী অতুল বৰা, বঙাইগাঁৱত মন্ত্ৰী কেশৱ মহন্ত, নলবাৰীত মন্ত্ৰী জয়ন্ত মল্ল বৰুৱা, বৰপেটাত মন্ত্ৰী নন্দিতা গাৰ্লোচা, চিৰাঙত মন্ত্ৰী ইউ জি ব্ৰহ্ম, কামৰূপত মন্ত্ৰী চন্দ্ৰমোহন পাটোৱাৰী, ধেমাজিত মন্ত্ৰী ডা॰ ৰণোজ পেগু, নগাঁৱত মন্ত্ৰী অশোক সিংহল, মাহমৰাত মন্ত্ৰী যোগেন মহন, গোলাঘাটত মন্ত্ৰী অজন্তা নেওগ, শোণিতপুৰত মন্ত্ৰী পীয়ুষ হাজৰিকা, যোৰহাটত মন্ত্ৰী বিমল বড়া, তিনিচুকীয়াত মন্ত্ৰী প্ৰশান্ত ফুকন, কাছাৰত মন্ত্ৰী কৌশিক ৰায়, শ্ৰীভূমিত মন্ত্ৰী কৃষ্ণেন্দু পাল, লখিমপুৰত মন্ত্ৰী ৰূপেশ গোৱালা, ডিফুত মুখ্য কৰ্মবাহী তুলিৰাম ৰংহাঙ, কোকৰাঝাৰত প্ৰমোদ বড়া, হাফলঙত দেৱলাল গাৰ্লোচা, গোৱালপাৰাত ডা॰ নোমল মনি, ওদালগুৰিত গোবিন্দ বসুমতাৰী পতাকা উন্মোচন কৰিব।

■ প্রথম পৃষ্ঠাৰ পৰা...

বাংলাদেশত আকৌ সক্ৰিয় ভাৰত

বাংলাদেশ, নয়াজে এম বি, আনছাৰুজ্জাহ বাংলা টিম, তৌহিদ-আল-উল্লাহী, আহলে হাদীছ আন্দোলন বাংলাদেশ আদি কেইবাটাও সংগঠনে 'জাহান ইণ্ডিয়া' গঠনেৰে ভাৰতৰ বিৰুদ্ধে ৰচিছে ৰক্তাক্তকৰণৰ গভীৰ যড়যন্ত্ৰ। চোৰাংচোৱাৰ সূত্ৰ অনুসৰি এই নতুন গোটটোৱে ইতিমধ্যে ভাৰতৰ মাটিত নিজৰ নিজৰ কাম-কাজ আৰম্ভ কৰিছে। খবৰ অনুসৰি ইতিমধ্যে 'জাহান ইণ্ডিয়া'ৰ দুজন সদস্যই পশ্চিমবংগত প্ৰৱেশ কৰি গোপন বৈঠকত মিলিত হৈ উভতি আহিছে। গোটটোৱে একাধিক বৈঠক আৰু নিযুক্তিৰ জৰিয়তে জেহাদী মতাদৰ্শক প্ৰচাৰ কৰি আছে। ৩ জানুৱাৰীত কাৰখণ্ডৰ পাংকুৰ এটা গুদামত এখন গোপন সভা অনুষ্ঠিত হয়, য'ত প্ৰায়

১৫-২০ জন সদস্য উপস্থিত থাকে। বৈঠকত জেহাদী সাহিত্যৰ জৰিয়তে ব্ৰেইনৱাছ কৰাৰ লগতে কাটাৰ আৰু ডুৱাইৰ পৰা ধন সংগ্ৰহ কৰি ভাৰতৰ বিৰুদ্ধে কূটাঘাতত ব্যৱহাৰ কৰাৰ পৰিকল্পনা কৰা হয়। ইফালে, এই জেহাদী সন্মিলিত গোটটোৰ দ্বিতীয়খন বৈঠক ৬ জানুৱাৰীত অনুষ্ঠিত হয় মুৰ্ছিদাবাদৰ লালগোলাত। সেই বৈঠকখনত নিষিদ্ধ জেএমবি আৰু পিএফআইৰ সদস্যসকলো উপস্থিত আছিল। তদুপৰি, বৈঠকত উপস্থিত থকা এজন লিংকমেনে বাংলাদেশৰ উগ্ৰপন্থী সংগঠনৰ সৈতে যোগাযোগ বজাই ৰখাৰ দায়িত্ব লয়। সূত্ৰই জনোৱা মতে, বৈঠকত বংগৰ বিভিন্ন প্ৰান্তৰ যুৱক-যুৱতীসকলক উগ্ৰপন্থী সংগঠনত যোগান

কৰিবলৈ ব্ৰেইনৱাছ কৰাৰ নিৰ্দেশ দিয়া হয়। তদুপৰি চোৰাংচোৱা বিষয়াসকলে কয় যে 'জাহান ইণ্ডিয়া'ৰ মূল লক্ষ্য হৈছে বংগত জেএমবি শ্লীপাৰ চেল পুনৰ সক্ৰিয় কৰি সমগ্ৰ দেশতে জেহাদী মডিউল সৃষ্টি কৰা। সংগঠনটোৱে ভাৰতৰ কূটাঘাত সৃষ্টিৰ পৰিকল্পনা কৰাৰ তথ্য পোহৰলৈ অহাৰ পিছতে দেশৰ নিৰাপত্তাক লৈ উদ্বেগ বৃদ্ধি পাইছে। ইফালে চোৰাংচোৱা সংস্থাৰ মতে, হাছিনা চৰকাৰৰ দিনত বাংলাদেশৰ চোৰাংচোৱা সংস্থাই ভাৰতীয় চোৰাংচোৱা সংস্থাক সহায় কৰাৰ বিপৰীতে বাংলাদেশৰ বৰ্তমানৰ ৰাজনৈতিক পৰিস্থিতিয়ে ভাৰতীয় চোৰাংচোৱা সংস্থাসমূহৰ বাবে জেহাদী কাৰ্যকলাপৰ তথ্য সংগ্ৰহ কৰাটো কঠিন কৰিছে।

■ প্রথম পৃষ্ঠাৰ পৰা...

নৃত্যাচাৰ্য যতীন গোস্বামীলৈ পদ্মভূষণ

চৰকাৰে ঘোষণা কৰিছে ২০২৫ বৰ্ষৰ বঁটা প্ৰাপকসকলৰ নাম। বিভিন্ন ক্ষেত্ৰৰ জৰিয়তে দেশ তথা সমাজলৈ বিশেষ অৱদান আগবঢ়োৱা কেইবাগৰাকীও বিশিষ্ট ব্যক্তিক এইবাৰ প্ৰদান কৰা হৈছে দেশৰ এই সৰ্বোচ্চ অসামৰিক সন্মান। উল্লেখ্য যে, আজি কেন্দ্ৰীয় চৰকাৰে ঘোষণা কৰা পদ্ম বঁটাত উজ্জলি উঠিছে অসম তথা উত্তৰ-পূৰ্বাঞ্চলৰ কেইবাগৰাকীও বিশিষ্ট ব্যক্তি। উল্লেখ্য যে, অসমৰ নৃত্যাচাৰ্য যতীন গোস্বামীলৈ ভাৰত চৰকাৰে আগবঢ়াইছে পদ্মভূষণ সন্মান। আনফালে, এইবাৰ সাত গৰাকী বিশিষ্ট ব্যক্তিক সৰ্বোচ্চ অসামৰিক সন্মান পদ্ম বিভূষণেৰে সন্মানিত কৰা হৈছে। ডুবুৰ নাগেশ্বৰ বেড্ডী, অৱসৰপ্ৰাপ্ত ন্যায়াধীশ জগদীশ সিং খেহাৰ, কুমুদিনী ৰজনীকান্ত লাখিয়া, লক্ষ্মীনাৰায়ণ সুব্ৰমণিয়ামক পদ্ম বিভূষণ সন্মান প্ৰদান কৰিছে কেন্দ্ৰীয় চৰকাৰে। তদুপৰি প্ৰয়াত এমটি বসুদেৱন নায়াৰ, ওছামু ছুজুকী আৰু শাৰদা সিনহাক মৰণোত্তৰভাৱে পদ্ম বিভূষণ সন্মান প্ৰদান কৰা হৈছে। লক্ষণীয় যে, ভাৰত চৰকাৰে আজি ঘোষণা কৰা পদ্ম তালিকাত ১৯ গৰাকী বিশিষ্ট ব্যক্তিক তেওঁলোকৰ অৱদানৰ বাবে পদ্মভূষণ সন্মানেৰে সন্মানিত কৰা হৈছে। অসমৰ নৃত্যাচাৰ্য যতীন গোস্বামীকো প্ৰদান কৰা হৈছে পদ্মভূষণ সন্মান। তদুপৰি প্ৰয়াত ৰাজনীতিবিদ মনোহৰ যোশী, প্ৰয়াত গজল

সংগীত শিল্পী পংকজ উধাস, অৰ্থনীতিবিদ বিবেক দেৱৰয়, প্ৰাক্তন কেন্দ্ৰীয় মন্ত্ৰী মনোহৰ যোশী আৰু ৰাজ্যসভাৰ প্ৰয়াত প্ৰাক্তন সাংসদ সুশীল কুমাৰ মোদীক মৰণোত্তৰভাৱে পদ্মভূষণ সন্মানেৰে বিভূষিত কৰিছে চৰকাৰে। ক্ৰীড়াবিদ পিআৰ শ্ৰীজেশলৈকো আগবঢ়োৱা হৈছে পদ্মভূষণ। পদ্মভূষণ লাভ কৰা বাকী বিশিষ্ট ব্যক্তিসকল হৈছে এ সূৰ্য প্ৰকাশ, অনন্ত নাগ, জোশ চাকো পেৰিয়াপ্পুৰম, কৈলাশ নাথ দীক্ষিত, নল্লি কুপ্পুস্বামী ছেট্টি, নন্দমুৰি বালাকৃষ্ণ, পংকজ পেটেল, বামবাহাদুৰ ৰায়, সাধ্বী ঋতমভৰা, এস অজিত কুমাৰ, শেখৰ কাপুৰ, শোভনা চন্দ্ৰকুমাৰ আৰু বিনোদ ধাম। ইফালে, ডিমাচা লোক-সংগীতলৈ আগবঢ়োৱা অনবদ্য অৱদানৰ বাবে অসমৰ জয়নাচৰণ বাথাৰীলৈ পদ্মশ্ৰী সন্মান আগবঢ়োৱা হৈছে। তাৰোপৰি অসমৰ অনিল কুমাৰ বড়ো, গীতা উপাধ্যায় আৰু ৰেৱকান্ত মহন্তকো পদ্মশ্ৰী সন্মান প্ৰদান কৰা হৈছে। একেদৰে নগালেণ্ডৰ আদৰ্শ কৃষক এলং হাংথিং, অৰুণাচল প্ৰদেশৰ সমাজ সেৱক জুমদে য'মগাম গামলিনল আৰু ছিকিমৰ লোক-সংগীতৰ সাধক নৰেন গুৰুঙলৈও পদ্মশ্ৰী সন্মান আগবঢ়াইছে কেন্দ্ৰীয় চৰকাৰে। ইয়াৰ উপৰিও যোগ চিকিৎসাৰ জৰিয়তে মানুহৰ জীৱন সলনি কৰা কুৱেইটৰ শ্ৰেইখা এ জে আল ছাবাহক পদ্মশ্ৰী সন্মানেৰে সন্মানিত কৰা হৈছে। ইফালে পতুগীজ

শাসনৰ বিৰুদ্ধে 'ভয়চ অৱ ফ্ৰীডম' নামৰ এটা গোপন ৰেডিঅ' স্টেচন আৰম্ভ কৰা গোৱাৰ ১০০ বছৰীয়া স্বাধীনতা সংগ্ৰামী লিবিয়া লোবো সৰদেশাইকো পদ্মশ্ৰী বঁটা প্ৰদান কৰা হৈছে। পুৰুষ প্ৰধান ঢাক বাদনৰ ১৫০ গৰাকী মহিলাক প্ৰশিক্ষণ দিয়াৰ লগতে লঘু ওজনৰ ঢাক নিৰ্মাণ কৰি উলিওৱা পশ্চিম বংগৰ গকুল চন্দ্ৰ দে'ক পদ্মশ্ৰী বঁটাৰে সন্মানিত কৰা হৈছে। ছাৰ্ভাইকেল কেম্বাৰ ধৰা পেলোৱা আৰু চিকিৎসাৰ ক্ষেত্ৰত বিশেষ অৱদান আগবঢ়োৱা দিল্লীৰ ডাঃ নীৰজা ভাটলাকো এই সন্মান প্ৰদান কৰা হৈছে। তদুপৰি মহাৰাষ্ট্ৰৰ ভিলাছ ডাংৱে, বিহাৰৰ নিৰ্মলা দেৱী আৰু ভীম সিং ভৱেশ, উত্তৰাখণ্ডৰ ৰাধা বাহিন ভট্ট, গুজৰাটৰ সুৰেশ ছোনি, চত্তীশগড়ৰ পাণ্ডী ৰাম মাগুৱী, ব্ৰাজিলৰ জোনাছ মেছেট, মধ্যপ্ৰদেশৰ জগদীশ যোশিলা, হাৰিয়ানাৰ হৰবিন্দৰ সিং, মধ্যপ্ৰদেশৰ ভেঙ্ক সিং চৌহান, কৰ্ণাটকৰ ভেঙ্কপ্পা আন্বাজী সুগেটকাৰ, পুডুচেৰীৰ পি দশনমূৰ্তি, উত্তৰাখণ্ডৰ হিউ গেন্টিজাৰ আৰু কলিন গেন্টিজাৰ, দিল্লীৰ ডাঃ নীৰজা ভাটলা, মধ্যপ্ৰদেশৰ চেলি হোলকাৰ, আৰু মহাৰাষ্ট্ৰৰ মাৰুতি ভূজনগ্ৰাও চিতাম্পল্লীকো তেওঁলোকৰ ব্যতিক্ৰমী অৱদানৰ বাবে পদ্মশ্ৰী সন্মানেৰে স্বীকৃতি প্ৰদান কৰা হৈছে। উল্লেখ্য যে, পদ্ম বঁটা প্ৰতি বছৰে গণৰাজ্য দিৱসৰ প্ৰাকক্ষণত ঘোষণা কৰা হয়।

■ প্রথম পৃষ্ঠাৰ পৰা...

ইজৰাইলৰ ৪ মহিলা সৈনিকক

মুকলি কৰি দিয়া হৈছে। প্ৰায় ১৫ মাহ ধৰি হামাছৰ বন্দীত্বৰ অন্তত তেওঁলোক নিজৰ ঘৰলৈ উভতি আহিছে। শনিবাৰে হামাছে চাৰিগৰাকী মহিলা সৈনিকৰ নাম প্ৰকাশ কৰি কয় যে তেওঁলোকক নিৰাপদে ৰেড ক্ৰছৰ হাতত গতাই দিয়া হৈছে। মুকলি কৰি দিয়া চাৰিগৰাকী সেনাৰ নাম হৈছে লিৰি আলবাগ, কাৰিনা আৰিয়েভ, ডেনিয়েলা গিলব'য়া, আৰু নামা লেভি। ২০২৩ চনৰ ৭ অক্টোবৰত পেলেষ্টাইনী সশস্ত্ৰ সংগঠন হামাছে ইজৰাইলক আক্ৰমণ কৰি এই চাৰিগৰাকী মহিলা সৈনিককে ধৰি এশৰো অধিক লোকক অপহৰণ কৰিছিল। সেই সময়ত গাজা সীমান্তত মোতায়েন হৈ আছিল সৈনিক

কেইগৰাকী। হামাছৰ এই আক্ৰমণত ইজৰাইলত মৃত্যুক সাৱটিছিল শ শ লোকে। ৰয়ট্ৰৰ তথ্য অনুসৰি এই চাৰিগৰাকী মহিলাৰ লগতে আন তিনিগৰাকী মহিলা জোৱানকো অপহৰণ কৰা হৈছিল। অৱশ্যে ইয়াৰে তিনিগৰাকী এতিয়াও গাজাত কাৰাবন্দী হৈ আছে। ইয়াৰ ভিতৰত আগম বাৰ্গাৰ এতিয়াও কাৰাগাৰত আছে আৰু নোয়া মাৰ্চিয়ানোৰ মৃত্যু হৈছে। ইজৰাইলী সেনাই ২০২৩ চনত হামাছৰ শিবিৰৰ পৰা অৰি মেগিদিছক মুকলি কৰি দিছিল। মুক্তিৰ পিছত চাৰিগৰাকী মহিলা সৈনিকে পৰিয়ালৰ সদস্যক সাক্ষাৎ কৰি উল্লাসিত হৈ পৰে। ইফালে তেওঁলোকক মুকলি কৰি দিয়াৰ সময়ত বন্দী

অৱস্থাত থকা স্মৰণীয় মুহূৰ্তৰ ফটো থকা উপহাৰৰ বেগ প্ৰদান কৰে হামাছে। উল্লেখ্য যে, গাজাত যুদ্ধবিৰতি প্ৰক্ৰিয়া আৰম্ভ হোৱাৰ পিছতে ১৯ জানুৱাৰীত হামাছে ৩ জন ইজৰাইলী বন্দীক মুকলি কৰি দিছিল। কাটাৰ, ইজিপ্ত আৰু চৌদি আৰৱৰ উদ্যোগত ইজৰাইল আৰু হামাছৰ মাজত ৪২ দিনীয়া যুদ্ধবিৰতি চুক্তিত উপনীত হৈছে, আৰু এই যুদ্ধবিৰতিৰ অধীনতে বন্দী বিনিময় প্ৰক্ৰিয়া আৰম্ভ হৈছে। ইজৰাইলী সেনাৰ সূত্ৰ অনুসৰি, এই যুদ্ধবিৰতিৰ অধীনত ইজৰাইলে দুই হাজাৰ পেলেষ্টাইনী নাগৰিকক মুকলি কৰি দিব। একেদৰে হামাছেও মুকলি কৰিব ইজৰাইলৰ বহু পণবন্দীক।

■ প্রথম পৃষ্ঠাৰ পৰা...

ডিআইজি ইন্দ্ৰাণীলৈ বিশেষ সেৱা পদক

আৰক্ষীলৈ ৰাষ্ট্ৰপতিৰ বিভিন্ন পদক ঘোষণা কৰিছে ৰাষ্ট্ৰপতি দ্ৰৌপদী মুৰ্মুৰ কাৰ্যালয়ে। ৰাষ্ট্ৰপতিৰ পদকৰ তালিকাত অসম আৰক্ষীৰো কেইবাগৰাকী বিষয়া আৰু জোৱানৰ নাম আছে। অসমৰ এগৰাকী আৰক্ষী বিষয়াক বিশিষ্ট সেৱাৰ পদক আৰু ১৪ জনক উৎকৃষ্ট সেৱা পদক আগবঢ়োৱা হৈছে। অসম আৰক্ষীৰ ডিআইজি ইন্দ্ৰাণী বৰুৱালৈ আগবঢ়োৱা হৈছে ৰাষ্ট্ৰপতিৰ

বিশিষ্ট সেৱা পদক। লগতে অসম আৰক্ষীৰ আইজিপি ৰফিউল আলম লস্কৰ, প্লাটুন কমাণ্ডাৰ প্ৰশান্ত হাতীবৰুৱা, ডিএছপি উপেন কলিতা, উপ-পৰিদৰ্শক খগেন্দ্ৰ বয়, বিবেকানন্দ শৰ্মা, চিত্ৰমোহন ৰাভা, সহ-উপ-পৰিদৰ্শক হেমেন ভূঞা, বিষ্ণুপ্ৰসাদ ছেত্ৰী, পৰিদৰ্শক বলোৰাম চাউদাং, হাবিলদাৰ হেৰম্ব নাথ, হেড কনিষ্টবল দীপক কাকতি, চাংকু চৌধুৰী, নায়ক বাবধন

ৰাজবংশী আৰু কনিষ্টবল গজেন মৰাণ উৎকৃষ্ট সেৱা পদক প্ৰদান কৰা হৈছে। পদকসমূহ গণৰাজ্য দিৱসৰ দিনটোত প্ৰদান কৰা হ'ব। উল্লেখ্য যে, প্ৰতিবছৰে গণৰাজ্য দিৱসত দেশৰ ৰাজ্যসমূহৰ আৰক্ষীৰ বিষয়া-জোৱান, অগ্নিনিৰ্বাপক বাহিনীৰ বিষয়া-জোৱান, গৃহৰক্ষী আৰু অসামৰিক প্ৰতিৰক্ষা আৰু সংশোধনমূলক সেৱাৰে নিৰ্বাচিতসকলক পদক প্ৰদান কৰা হয়।

■ প্রথম পৃষ্ঠাৰ পৰা...

ঘাইপথ হ'ব হাজো-বৰপেটা সংযোগী

বাৰে বাৰে গাড়ীৰ ব্ৰেক মাৰিবলগীয়া হোৱা ৰাস্তাটোৱে হৈছে আমিনগাঁও-হাজো-বৰপেটা হাউলী সংযোগী পথটো। অত্যন্ত ঠেক পথটোত পুৰাৰে পৰা যান-জঁট দেখা যায়। আজ্ঞাৰ্থীৰ পৰা আৰম্ভ কৰি একেবাৰে বৰপেটালৈ মুখ্য চ'ক কেইটাত গাড়ী লাহে লাহে চলাবলগীয়া হয় চালকে। প্ৰায়ে দুৰ্ঘটনাও সংঘটিত হয়। দদৰা, হাজো, মুকালমুৱা, ৰামপুৰ, বৰপেটালৈকে কেৱল যান-জঁট পৰিলক্ষিত হয়। পথটোত বছৰৰ পিছত বছৰ ধৰি যমৰ-যাতনা ভুগি অহা পথচাৰীক গণৰাজ্য দিৱসৰ প্ৰাকমুহূৰ্তত ভাল খবৰ দিছে মুখ্যমন্ত্ৰী ড০ হিমন্ত বিশ্ব শৰ্মাই। মুখ্যমন্ত্ৰীৰ তৎপৰতাত নামনি অসমৰ কেইবা

লক্ষ লোকৰ দাবী পূৰণ কৰিবলৈ আগবাঢ়িছে কেন্দ্ৰীয় চৰকাৰ। আজি মুখ্যমন্ত্ৰীয়ে ঘোষণা কৰা মতে, আমিনগাঁও-হাজো-বৰপেটা হাউলীৰ সংযোগী পথটো ৪২৭ নং ৰাষ্ট্ৰীয় ঘাইপথৰ বিকল্প হিচাপে ঘাইপথ ৰূপে নিৰ্মাণ কৰা হ'ব। ইতিমধ্যে এই কথাত মোহৰ লগাই অসম চৰকাৰলৈ বিশেষ পত্ৰ প্ৰেৰণ কৰিছে কেন্দ্ৰীয় চৰকাৰৰ পথ-পৰিবহণ মন্ত্ৰালয়ে। শীঘ্ৰেই নিবিদা আহান কৰিব কেন্দ্ৰই। মুখ্যমন্ত্ৰীয়ে সামাজিক মাধ্যমত কেন্দ্ৰীয় পথ-পৰিবহণ মন্ত্ৰালয়ৰ নিবিদাৰ কপিটো শ্বেয়াৰ কৰি কয়, “ৰাজ্যবাসীলৈ এক সুখবৰ! ৰাষ্ট্ৰীয় ঘাইপথ ৪২৭ৰ অংশ স্বৰূপ আমিনগাঁও, দদৰা,

শিঙিমাৰী, হাজো, মুকালমুৱা, ৰামপুৰ, বৰপেটা, হাউলীৰ মাজেৰে পাৰ হৈ যোৱা ৭৫ কিলোমিটাৰজোৰা আমিনগাঁও-বৰপেটা বাইপাছৰ বাবে সংৰেখন (Alignment) অনুমোদিত হৈছে আৰু শীঘ্ৰেই নিবিদা জাৰি কৰা হ'ব। এই অংশ গুৰুত্বপূৰ্ণ ঘাইপথ সংযোগ হিচাপে বিবেচিত হ'ব, যিয়ে বৰপেটাৰ পৰা গুৱাহাটী বা তাৰ বাহিৰলৈ যাত্ৰা কৰা লাখ লাখ লোকৰ সুচল যাতায়াত যথেষ্ট বৃদ্ধি কৰিব। মাননীয় কেন্দ্ৰীয় মন্ত্ৰী নীতিন গাডকাৰী ডাঙৰীয়াক এই বিষয়টো দ্ৰুতগতিত আগবঢ়োৱাৰ বাবে আন্তৰিক কৃতজ্ঞতা জ্ঞাপন কৰিছো।” ঘাইপথৰ নিৰ্মাণে বাইজক সকাহ দিব বুলি আশা কৰা হৈছে।

■ প্রথম পৃষ্ঠাৰ পৰা...

প্ৰবক্তাৰ গৃহত যুৱতীৰ মৃতদেহ! ধিঙত

থকা এগৰাকী কিশোৰীৰ ৰহস্যজনক অৱস্থাত মৃতদেহ উদ্ধাৰ হোৱাৰ ঘটনাই তীব্ৰ চাঞ্চল্যৰ সৃষ্টি কৰিছে নগাঁও জিলাৰ ধিঙত। ধিঙৰ বেতকাটি গাঁৱত উদ্ধাৰ হৈছে বনকৰা কিশোৰীগৰাকীৰ মৃতদেহ। বেতকাটি গাঁৱত ভাড়াতীয়া হিচাপে থকা ধিঙ মহাবিদ্যালয়ৰ অধ্যাপক অধ্যাপক লক্ষ্মীনন্দন বৰদলৈৰ ঘৰত বনকৰা কিশোৰীৰ মৃতদেহ উদ্ধাৰ হয়। বনকৰা যুৱতীগৰাকীৰ বয়স ১৯ বছৰ আৰু ঘৰ হোজাইৰ কাকীত বুলি জানিব পৰা গৈছে। আজি

দুপৰীয়া বেতকাটি গাঁৱৰ ভাৰাঘৰত বনকৰা যুৱতীগৰাকীৰ মৃতদেহ অধ্যাপকগৰাকীৰ পৰিয়ালে প্ৰত্যক্ষ কৰে। চিপ লৈ থকা অৱস্থাত যুৱতীৰ ভৰি কেইখন মাটিত লাগি আছিল। বাথৰুমত চিপ লোৱা অৱস্থাত উদ্ধাৰ হয় মৃতদেহ। বাথৰুমত আঁঠু কাঢ়ি থকা অৱস্থাত আছিল নিথৰ দেহটো। ঘটনাৰ খবৰ পোৱা মাত্ৰকে স্থানীয় আৰক্ষীৰ দলৰ লগতে নগাঁও জিলাৰ আৰক্ষী অধীক্ষক স্বপ্ননীল ডেকা উপস্থিত হয়। আৰক্ষীয়ে মৃতদেহ উদ্ধাৰ কৰি

মৰণোত্তৰ পৰীক্ষাৰ ব্যৱস্থা কৰিছে। ঘটনাক লৈ যাৱতীয় তদন্ত আৰম্ভ কৰিছে আৰক্ষীয়ে। গুৱাহাটীৰ পৰা অহা ফৰেনচিকৰ দলে মাতি অনা হৈছে। দলটোৱে যাৱতীয় তথ্য সংগ্ৰহ কৰে। ঘাতমাউৰা যুৱতীগৰাকী অত্যন্ত দৰিদ্ৰ ঘৰৰ বুলি জানিব পৰা গৈছে। যুৱতীগৰাকীৰ মৃতদেহ উদ্ধাৰৰ পাছতে তীব্ৰ প্ৰতিক্ৰিয়াৰ সৃষ্টি হৈছে। এই ঘটনাটোক লৈ ৰহস্যৰো গোন্ধ পাইছে স্থানীয় লোকসকলে। তদন্তৰ অন্ততহে অৱশ্যে সকলো ৰহস্য পোহৰলৈ আহিব।

■ প্রথম পৃষ্ঠাৰ পৰা...

সষ্টম আৰক্ষী, কটকটীয়া নিৰাপত্তা

কূটাঘাট সংঘটিত কৰিব নোৱাৰে তাৰ বাবে কঠোৰ ব্যৱস্থা গ্ৰহণ কৰিছে গুৱাহাটী আৰক্ষীয়ে। গুৱাহাটীৰ প্ৰান্তে প্ৰান্তে আজি আৰক্ষীয়ে তালাচী চলোৱা পৰিলক্ষিত হয়। গুৱাহাটীৰ বিভিন্ন পথৰ দাঁতিৰ হাবি-বননিৰে ভৰি থকা ঠাই, পৰিত্যক্ত অৱস্থাত পৰি থকা বাহনত আজি আৰক্ষীয়ে মেটেল ডিটেক্টৰ লৈ পৰীক্ষা কৰা পৰিলক্ষিত হয়। গুৱাহাটীৰ হাতীগাঁও এলেকাৰ লগতে আন কেইবাটাও এলেকাত আজি পুৰাৰে পৰা নিৰাপত্তাৰক্ষীয়ে হাতে হাতে মেটেল ডিটেক্টৰ লৈ পৰিত্যক্ত এলেকাত ভ্ৰমি ফুৰা দেখা যায়। দম হৈ থকা জাৱৰ-জোঁথৰ, হাবি-জংঘল আদিত

তন্ন তন্নকৈ পৰীক্ষা কৰা দেখা যায়। স্বাধীনতা দিৱসৰ দৰে যাতে বিদ্ৰোহী সংগঠনে গণৰাজ্য দিৱসত কোনো কূটাঘাট সংঘটিত কৰিব নোৱাৰে তাৰ ব্যৱস্থা কৰা পৰিলক্ষিত হয়। ৰাজপথত বাহনৰো তালাচী কৰা হয়। বাহন ৰখাই তন্ন-তন্নকৈ পৰীক্ষা কৰা হয়। মুঠতে গণৰাজ্য দিৱস উপলক্ষে গুৱাহাটীত কটকটীয়া নিৰাপত্তা ব্যৱস্থা গঢ়ি তোলা হৈছে। অতীতকৰ ঘটনা ৰোধৰ বাবে নিষ্ছিদ্র নিৰাপত্তা ব্যৱস্থা গঢ়ি তোলা হৈছে। ব্ৰহ্মপুত্ৰৰ বুকুতো তালাচী চলোৱা হয়। নাৱত উঠি ব্ৰহ্মপুত্ৰৰ বুকুত তহল দিছে আৰক্ষীৰ দলে। মহানগৰীত ব্ৰহ্মপুত্ৰ নদীৰ

প্ৰতিটো নদী ঘাটত আৰক্ষীৰ তহল দেখা যায়। সন্দেহজনক নাও, ভুটভুটি সঞ্চালনাত নজৰ ৰাখিছে। নুনমাটি, চূণচালি ঘাট, ৰামিছিং, কিৰাকাটা, কুৰুৱা ঘাটলৈ স্পৰ্শকাতৰ অঞ্চলসমূহত আৰক্ষীৰ কুচকাৱাজ দেখা গৈছে। গণৰাজ্য দিৱসৰ প্ৰাকক্ষণত কোনো বিদ্ৰোহী গোটে যাতে মহানগৰীত প্ৰৱেশ কৰি কোনো কূটাঘাট সংঘটিত কৰিব নোৱাৰে তাৰ বাবে তৎপৰ হৈ পৰিছে মহানগৰ আৰক্ষী। উল্লেখ্য যে ১৫ আগষ্টত আৰক্ষীয়ে পহৰা ব্যৱস্থা কৰাকৈ কৰাৰ ফলতে আলফাই কেবাঠাইতো বোমা সংস্থাপন কৰা বুলি অভিযোগ উত্থাপিত হৈছিল।

MANUFACTURER OF
ROYAL CONSTRUCTION CEMENT BRICK, PAVER BLOCK, COLOR PAVER BLOCK, CEMENT TILES
 FACTORY ADDRESS : TITKURI, KAMARGAON, RANGIA, KAMRUP(R)
 CALL: +91 88 76 99 50 95, +91 99 57 41 80 39

■ প্রথম পৃষ্ঠাৰ পৰা...

উশাহৰ স্বাধীনতা

বাসায়নিক পদার্থ আৰু আৱৰ্জনাৰ সমাহাৰ? হয়তো আমি এই প্ৰশ্নবোৰৰ প্ৰতি যিমান গুৰুত্ব দিব লাগে সিমান গুৰুত্ব নিদিওঁ। কিন্তু এতিয়া আমাৰ সাৰ পোৱাৰ সময় আহি পৰিছে, কাৰণ প্ৰদূষণৰ অন্ধকাৰে লাহে লাহে গিলিবলৈ সাজু হৈছে আমাৰ ভৱিষ্যত।

আধুনিক যুগত প্ৰগতি আৰু উন্নয়নৰ নামত আমি পৰিৱেশৰ ইমান ক্ষতি কৰিছো যে ইয়াৰ ক্ষতিপূৰণ এতিয়া প্ৰায় অসম্ভৱ যেন লাগে। মানুহ যিমানেই আধুনিক হৈছে, সিমানেই প্ৰকৃতিক নাশ কৰিবলৈ খৰখেদা লগাইছে প্ৰদূষণৰ দানৱে। বায়ু, পানী, মাটি আৰু শব্দ প্ৰদূষণে আমাৰ পৰিৱেশ দূষিত কৰাই নহয় আমাৰ স্বাস্থ্য আৰু অস্তিত্বৰ প্ৰতিও ভয়াৱহ ভাবুকি কঢ়িয়াই আনিছে। এই সমস্যা এতিয়া কেৱল ব্যক্তিগত সমস্যা নহয়, বিশ্বব্যাপী চিন্তাৰ বিষয় হৈ পৰিছে।

আজি পৃথিৱীত প্ৰদূষণৰ প্ৰভাৱ নপৰা অঞ্চল নাই বুলিলেও হয়তো অটুন্টি কৰা নহয়। বিশ্ব স্বাস্থ্য সংস্থাৰ তথ্য অনুসৰি বায়ু প্ৰদূষণৰ ফলত প্ৰতি বছৰে ৭০ লাখ লোকৰ অকাল মৃত্যু হয়। ইয়াৰে বৃহৎ সংখ্যক শিশু আৰু বৃদ্ধ, যিসকলে বতাহত উপস্থিত থকা ক্ষতিকাৰক কণা যেনে পিএম২.৫ আৰু পিএম১০ৰ বাবে শ্বাস-প্ৰশ্বাস আৰু হৃদৰোগত আক্ৰান্ত হয়। দিল্লী, মুম্বাই, কলকাতাৰ দৰে ভাৰতৰ বৃহৎ চহৰসমূহ বায়ু প্ৰদূষণৰ আটাইতকৈ বেছি বলি হৈছে। শেহতীয়াকৈ দিল্লীৰ বায়ুৰ গুণাগুণ সূচকাংক ৪০০ অতিক্ৰম কৰি 'গুৰুতৰ' শিতানত স্থান লাভ কৰিছে। আনকি সৰু চহৰ আৰু গ্ৰাম্য অঞ্চলতো ক্ৰমাগত বায়ুৰ গুণাগুণ দ্ৰুতগতিত অৱনতি ঘটিছে।

জল সংকট আৰু জল প্ৰদূষণো এটা ডাঙৰ সমস্যা হৈ পৰিছে। বাষ্ট্ৰসংঘৰ এক প্ৰতিবেদন অনুসৰি বিশ্বৰ প্ৰতি তৃতীয়জন ব্যক্তি বিশুদ্ধ পানীৰ পৰা বঞ্চিত। গংগা, যমুনা, ব্ৰহ্মপুত্ৰ আদি নদীক জীৱনদায়ক বুলি গণ্য কৰা ভাৰত আজি নিজেই বিযাক্ত হৈ পৰিছে। কোটি কোটি মানুহৰ বিশ্বাস আৰু জীৱিকাৰ উৎস হিচাপে পৰিগণিত হোৱা গংগা এতিয়া উদ্যোগিক আৱৰ্জনা, বাসায়নিক পদার্থ আৰু প্লাষ্টিকেৰে ভৰি পৰিছে। কেন্দ্ৰীয় প্ৰদূষণ নিয়ন্ত্ৰণ ব'ৰ্ডৰ প্ৰতিবেদনত দেখা গৈছে যে গংগাৰ বহু অংশ এতিয়া গা ধোৱাৰ

বাৰেও উপযুক্ত নহয়। প্লাষ্টিকৰ বটল, ঘৰুৱা আৱৰ্জনা আৰু উদ্যোগিক বাসায়নিক পদার্থই পানীৰ গুণাগুণ নষ্ট কৰাই নহয় জলজ প্ৰাণীৰ জীৱনকো বিপদত পেলাইছে।

যদি আমি মাটিৰ কথা কওঁ, তেন্তে বাসায়নিক সাৰ আৰু কীটনাশকৰ অত্যধিক ব্যৱহাৰে আমাৰ কৃষি খণ্ডক ধ্বংস কৰি পেলাইছে। প্ৰতি বছৰে ভাৰতৰ প্ৰায় ২৬ লাখ হেক্টৰ মাটি খেতিৰ বাবে অযোগ্য হৈ পৰিছে। মাটিত বিষ মিহলি হোৱাৰ বাবে খাদ্য শস্যত বাসায়নিক পদার্থৰ পৰিমাণ বাঢ়িছে, আৰু তেনে খাদ্য শস্য খাই ৰোগাক্ৰান্ত হৈছে মানুহ। এই সমস্যা কেৱল কৃষি ক্ষেত্ৰতে সীমাবদ্ধ নহয়, পানীৰ উৎসতো ইয়াৰ প্ৰভাৱ পৰিছে। খেতিৰ কামত ব্যৱহৃত বাসায়নিক পদার্থবোৰ বৰষুণৰ পানী থকা নদী আৰু হ্ৰদত উপনীত হয়, যাৰ ফলত পানীৰ প্ৰদূষণ আৰু অধিক বৃদ্ধি পায়।

প্ৰদূষণৰ কুপ্ৰভাৱ কেৱল পৰিৱেশতে সীমাবদ্ধ নহয়; আমাৰ বতৰও সলনি কৰি আছে। গোলকীয় উষ্ণতা বৃদ্ধি আৰু জলবায়ু পৰিৱৰ্তন এতিয়া বাস্তৱত পৰিণত হৈছে। বিগত দুটা দশকত পৃথিৱীৰ গড় উষ্ণতা ১.২ ডিগ্ৰী চেলছিয়াছ বৃদ্ধি পাইছে। ইয়াৰ বাবে গ্ৰীনলেণ্ড আৰু এন্টাকটিকাৰ হিমবাহবোৰ দ্ৰুতগতিত গলি গৈছে। বিজ্ঞানীসকলে অনুমান কৰিছে যে যদি এই পৰিস্থিতি অব্যাহত থাকে তেন্তে ২১০০ চনৰ ভিতৰত সাগৰৰ জলপৃষ্ঠ ২-৩ মিটাৰ বৃদ্ধি পাব পাৰে। ইয়াৰ ফলত উপকূলীয় অঞ্চলত বানপানী আৰু স্থানচ্যুতি হোৱাই নহয়, বহু দ্বীপ সাগৰত ডুব যাব।

প্লাষ্টিক প্ৰদূষণো আজিৰ অন্যতম বৃহৎ সংকট। প্ৰতি বছৰে বিশ্বত প্ৰায় ৩০ কোটি টন প্লাষ্টিক উৎপাদন হয়। কিন্তু লক্ষ্যণীয় কথাটো হ'ল, ইয়াৰে মাত্ৰ ৯% প্লাষ্টিকে পুনঃব্যৱহাৰ কৰা হয়। বাকী থকা প্লাষ্টিকবোৰ হয় লেণ্ডফিলত পুতি থোৱা হয়, অন্যথা জ্বলাই দিয়া হয়, যাৰ ফলত মাটি আৰু বায়ু প্ৰদূষণ হয়। সাগৰত নিক্ষেপ কৰা প্লাষ্টিকৰ বাবে প্ৰতি বছৰে প্ৰায় ১ লাখ সামুদ্ৰিক প্ৰাণীৰ মৃত্যু হয়। ভাৰততো প্লাষ্টিক প্ৰদূষণ দ্ৰুতগতিত বৃদ্ধি পাইছে। শেহতীয়া এক সমীক্ষাত দেখা গৈছে যে ভাৰতৰ গড়ে প্ৰতিজন ব্যক্তিয়ে বছৰি ১১ কিলোগ্ৰাম প্লাষ্টিকৰ আৱৰ্জনা উৎপাদন কৰে।

শব্দ প্ৰদূষণো এক অদৃশ্য কিন্তু বিপদজনক সমস্যা। চহৰ অঞ্চলত নিত্য বৃদ্ধি পোৱা বাহন, নিৰ্মাণ কাম আৰু লাউডস্পীকাৰৰ বাবে শব্দৰ মাত্ৰা বিপজ্জনক সীমাত উপনীত হৈছে। বিশ্ব স্বাস্থ্য সংস্থাৰ তথ্য অনুসৰি ৮৫ ডেচিবেলৰ ওপৰৰ শব্দ অবিৰতভাৱে শুনিলে বধিৰতা, উচ্চ ৰক্তচাপ আৰু মানসিক চাপৰ দৰে সমস্যাৰ সৃষ্টি হ'ব পাৰে। ভাৰতৰ বৃহৎ চহৰসমূহত শব্দ প্ৰদূষণৰ গড় মাত্ৰা ৯০-১০০ ডেচিবেল পৰ্যন্ত হয়, যিটো মানুহৰ স্বাস্থ্যৰ বাবে অত্যন্ত ক্ষতিকাৰক। এই সকলোবোৰ সংকটৰ মাজতো প্ৰদূষণ ৰোধ কৰাৰ বাবে কিছু সুনিৰ্দিষ্ট পদক্ষেপ গ্ৰহণ কৰিব পাৰি। প্ৰথমে আমি আমাৰ জীৱনশৈলী সলনি কৰিব লাগিব। ব্যক্তিগত পৰ্যায়ত প্লাষ্টিকৰ ব্যৱহাৰ হ্ৰাস কৰা, ৰাজহুৱা পৰিবহণ ব্যৱহাৰ কৰা, শক্তিৰ কাৰ্যক্ষম ব্যৱহাৰে প্ৰদূষণ হ্ৰাস কৰাত সহায় কৰিব পাৰে। সামূহিক পৰ্যায়ত চৰকাৰে কঠোৰ নিয়ম বলবৎ কৰিব লাগিব। উদাহৰণস্বৰূপে ভাৰতত একক ব্যৱহাৰৰ প্লাষ্টিক নিষিদ্ধ কৰাটো এটা প্ৰশংসনীয় পদক্ষেপ, কিন্তু ইয়াক কঠোৰভাৱে পালন কৰাটোও প্ৰয়োজন।

ইয়াৰ বাহিৰেও আমি প্ৰাকৃতিক সম্পদৰ শোষণ বন্ধ কৰি বন সংৰক্ষণৰ ওপৰত গুৰুত্ব দিব লাগিব। বনানীকৰণ আৰু বৃক্ষৰোপণৰ জৰিয়তে আমি পৰিৱেশৰ ভাৰসাম্য পুনৰুদ্ধাৰ কৰিব পাৰো। শিক্ষা আৰু সজাগতাইও গুৰুত্বপূৰ্ণ ভূমিকা ল'ব পাৰে। বিদ্যালয়-মহাবিদ্যালয়ত পৰিৱেশ শিক্ষা বাধ্যতামূলক কৰা, আৰু স্থানীয় জনগোষ্ঠীক পৰিৱেশ সুৰক্ষাৰ বাবে উৎসাহিত কৰাটোৱেই হৈছে আজিৰ সময়ৰ প্ৰয়োজনীয়তা।

আধুনিকতাৰ অন্ধ দৌৰত আমি পাহৰি যোৱা উচিত নহয় যে আমাৰ পৃথিৱী আৰু ইয়াৰ পৰিৱেশ আমাৰ জীৱনৰ আধাৰ। যদি আমি এতিয়াই ইয়াক বচাবলৈ পদক্ষেপ নলওঁ তেন্তে আমাৰ ভৱিষ্যত প্ৰজন্মৰ উশাহ ল'বলৈ বিশুদ্ধ বতাহ আৰু খোৱাৰ বাবে বিশুদ্ধ পানী নাথাকিব। আমি আমাৰ ভুলবোৰ চিনাক্ত কৰি সেইবোৰ শুধৰণিৰ দিশত সুনিৰ্দিষ্ট প্ৰচেষ্টা চলোৱাৰ সময় আহি পৰিছে। ভৱিষ্যত প্ৰজন্মক এখন সুস্থ, পৰিষ্কাৰ আৰু সেউজীয়া পৃথিৱী দিয়াৰ সপোন তেতিয়াহে বাস্তৱায়িত হ'ব যেতিয়া আমি সকলোৱে এই দিশত একেলগে আগুৱাই যাম।

নুনমাটি সাহিত্য সভাৰ ত্ৰয়োদশ দ্বি-বাৰ্ষিক অধিবেশন

ই-সংবাদ, ২৫ জানুৱাৰীঃ নুনমাটি সাহিত্য সভাৰ ত্ৰয়োদশ দ্বি-বাৰ্ষিক চন্দনপুৰ অধিবেশন চন্দনপুৰ উন্নয়ন সমিতিৰ সৌজন্যত চন্দনপুৰ খেলপথাৰত দুদিনীয়া কাৰ্যসূচীৰে অনুষ্ঠিত হয় যোৱা ২৪ আৰু ২৫ জানুৱাৰীত। কাৰ্যসূচী অনুযায়ী ২৪ জানুৱাৰীত সন্ধিয়া ৬ বজাত ভবানীপুৰ প্ৰাথমিক বিদ্যালয়ত সভাৰ বিষয় বাচনি সভা অনুষ্ঠিত হয়। সভাত পুৰণি

সমিতি ভংগ কৰি ২০২৫-২৬ বৰ্ষৰ বাবে অশোক তালুকদাৰক সভাপতি হৰমোহন কলিতাক উপভাপতি ভূপেন ভাগৱতীক সম্পাদক, চবিন পাটগিৰিক কোষাধ্যক্ষ হিচাপে লৈ এখন সমিতি গঠন কৰে। ২৫ জানুৱাৰী তাৰিখে পুৱা সভাৰ পতাকা উত্তোলন কৰে বিদায়ী সভাপতি ড০ যাদৱ চন্দ্ৰ কলিতাই। স্মৃতি তৰ্পণ কৰে আদৰ্শ সমিতিৰ সভাপতি বলভদ্ৰ

কলিতাই। জাতি বৰ্ণ নিৰ্বিশেষে এক সাংস্কৃতিক শোভাযাত্ৰা অনুষ্ঠিত কৰা হয়। বিয়লি ৪ বজাত বিদায়ী সভাপতি ড০ যাদৱ চন্দ্ৰ কলিতাৰ সভাপতিত্বত মুকলি সভা অনুষ্ঠিত হয়। সভাৰ উদ্দেশ্য ব্যাখ্যা কৰে সম্পাদক এগৰাজ চেত্ৰীয়ে। সভাত সাংবাদিক অজয় বৰ্মনক সাংবাদিকতা বঁটা প্ৰদান কৰা হয়। ইয়াৰোপৰি চিত্ৰশিল্পী পুতুল চন্দ্ৰ নাথক শিল্পী বঁটাও প্ৰদান কৰা হয়।

২৮-২৯ জানুৱাৰীত ডুমডুমাৰ 'অসম গাঁওৰক্ষী সংগঠন'ৰ ৭৬ সংখ্যক প্রতিষ্ঠা দিৱস

ই-সংবাদ, ডুমডুমা, ২৫ জানুৱাৰীঃ গাঁও সুৰক্ষাৰ ক্ষেত্ৰত আৰক্ষীক সহযোগিতা আগবঢ়াবলৈ ১৯৪৯ চনত গঠিত হোৱা 'অসম গাঁওৰক্ষী সংগঠন'-এ প্রতি বছৰ ২৮ আৰু ২৯ জানুৱাৰীত সংগঠনৰ প্রতিষ্ঠা দিৱস উদযাপন কৰি আহিছে। প্রতি বছৰে অসমৰ কোনো এক স্থানত এই দিৱস কেন্দ্ৰীয়ভাৱে উদযাপন কৰি অহা হৈছে। এইবাৰৰ এই কেন্দ্ৰীয় দিৱসটি তিনিচুকীয়া জিলাৰ চাহ নগৰী ডুমডুমাৰ অনুষ্ঠিত কৰিবলৈ চৰকাৰে সিদ্ধান্ত গ্ৰহণ কৰিছে। চলিত বৰ্ষৰ অসম গাঁওৰক্ষী সংগঠনৰ ৭৬ সংখ্যক কেন্দ্ৰীয় প্রতিষ্ঠা দিৱস উপলক্ষে অহা ২৮ আৰু ২৯ জানুৱাৰীত ডুমডুমাৰ সমীপৰ ৰূপাইস্থিত ডুমডুমা মহাবিদ্যালয়ৰ প্ৰাংগণত দুদিনীয়া বৰ্ণাঢ্য কাৰ্যসূচীৰে উদযাপনৰ আয়োজন কৰা হৈছে। কাৰ্যসূচী অনুসৰি, ২৮ জানুৱাৰীত দিনৰ ১১ বজাত তিনিবিধি পঞ্জীয়নৰ পাছত বিয়লি ৪ বজাত তিনিবিধি শিবিৰ মুকলি কৰিব অসম গাঁওৰক্ষী সংগঠনৰ মুখ্য নিয়ন্ত্ৰক তথা আৰক্ষী মহাপৰিদৰ্শক (প্ৰশাসন) প্ৰশান্ত ভূঞাই। সন্ধিয়া ৫ বজাত তিনিবিধি সভা। সভাপতিত্ব কৰিব অসম গাঁওৰক্ষী সংগঠনৰ মুখ্য উপদেষ্টা ৰঞ্জিত মজুমদাৰে। ৭ বজাত সাংস্কৃতিক সন্ধিয়াৰ উদ্বোধন কৰিব ৰুমুইৰ সশ্ৰী তথা পদ্মশ্ৰী দুলাল মানকিয়ে। ২৯ জানুৱাৰীৰ পুৱা ৮ বজাত অসম গাঁওৰক্ষী সংগঠনৰ ৭৬ খন পতাকা উত্তোলন কাৰ্যসূচীটি ৰূপায়ণ কৰিব ৮২ নং ডুমডুমা বিধানসভা সমষ্টিৰ বিধায়ক তথা অসম চৰকাৰৰ গৃহবিভাগ, শ্ৰমিক কল্যাণ, চাহ জনজাতি আৰু

আদিবাসী কল্যাণ বিভাগৰ মন্ত্রী ৰূপেশ গোৱালা, তিনিচুকীয়াৰ আৰক্ষী অধীক্ষক গৌৰৰ অভিজিত দিলীপ, ৰঞ্জিত মজুমদাৰ আৰু অসম গাঁওৰক্ষী সংগঠনৰ উপদেষ্টা ড০ পাৰ্থ প্ৰতীম দাসে। ৮.৩০ বজাত স্মৃতি তৰ্পণ কৰিব আৰক্ষী মহাপৰিদৰ্শক (উত্তৰ পূব সংমণ্ডল) সত্যৰাজ হাজৰিকা, ৰঞ্জিত মজুমদাৰ আৰু ড০ পাৰ্থ প্ৰতীম দাসে। ৯ বজাত সাংস্কৃতিক শোভাযাত্ৰাৰ উদ্বোধন কৰিব মন্ত্রী বিমল বড়াই। সহযোগ কৰিব মন্ত্রী ৰূপেশ গোৱালা, ৰঞ্জিত মজুমদাৰ, ড০ পাৰ্থ প্ৰতীম দাস আৰু গৌৰৰ অভিজিত দিলীপে। দিনৰ ১২ বজাত শিক্ষাবিদ, জ্যেষ্ঠ সাংবাদিক, তিনিচুকীয়া জিলা সাহিত্য সভাৰ প্ৰাক্তন সভাপতি অৰ্জুন বৰুৱাৰ সভাপতিত্বত অনুষ্ঠিত হবলগীয়া মুকলি সভাত আদৰ্শ ভাষণ আগবঢ়াব সত্যৰাজ হাজৰিকাই। মুকলি সভাৰ মুখ্য অতিথি হিচাপে অসমৰ মুখ্যমন্ত্রী ড০ হিমন্ত বিশ্ব শৰ্মাক আমন্ত্ৰণ জনোৱা হৈছে বিশিষ্ট অতিথি হিচাপে মন্ত্রী অশোক সিংঘাল, পীযুষ হাজৰিকা, জয়ন্তমল্ল বৰুৱা, বিমল বড়া, প্ৰশান্ত ফুকন, ৰূপেশ গোৱালা, সাংসদ তথা প্ৰাক্তন কেন্দ্ৰীয় মন্ত্রী ৰামেশ্বৰ তেলী, সাংসদ প্ৰদান বৰুৱা, অসম আৰক্ষীৰ সঞ্চালক প্ৰধান জি পি সিং, বিশেষ আৰক্ষী সঞ্চালক প্ৰধান হৰমিত সিং। আমন্ত্ৰিত অতিথি হিচাপে তিনিচুকীয়াৰ বিধায়ক তথা অসম চৰকাৰৰ প্ৰাক্তন মন্ত্রী সঞ্জয় কিষণ, শদিয়াৰ বিধায়ক তথা অসম গেছ কোম্পানী লিমিটেডৰ অধ্যক্ষ বলিন চেতিয়া, ডিগবৈৰ বিধায়ক সুৰেশ ফুকন,

মাৰ্ঘেৰিটাৰ বিধায়ক ভাস্কৰ শৰ্মা, চাবুৱাৰ বিধায়ক পোনাকণ বৰুৱা, তিনিচুকীয়া জিলাৰ আয়ুক্ত স্বপ্নীল পাল, ৰঞ্জিত মজুমদাৰ, ড০ পাৰ্থ প্ৰতীম দাস, সত্যৰাজ হাজৰিকা, প্ৰশান্ত ভূঞাই অংশগ্ৰহণ কৰিব। কেন্দ্ৰীয় প্রতিষ্ঠা দিৱস আৰু ৰাজ্যিক অধিবেশন উপলক্ষে অসম আৰক্ষীৰ মহাপৰিদৰ্শক (উত্তৰ পূব সংমণ্ডল) সত্যৰাজ হাজৰিকাক সভাপতি, তিনিচুকীয়াৰ আৰক্ষী অধীক্ষক গৌৰৰ অভিজিৎ দিলীপক কাৰ্যকৰী সভাপতি, ৰবীন কুৰ্মী, বিকাশ বৰুৱা আৰু বিজয় বুঢ়াগোহাঁইক উপ-সভাপতি, তিনিচুকীয়াৰ অতিৰিক্ত আৰক্ষী অধীক্ষক (মুখ্য কাৰ্যালয়) মৃন্ময় দাসক সম্পাদক, তিনিচুকীয়াৰ অতিৰিক্ত আৰক্ষী অধীক্ষক (অপৰাধ) নিশান্ত সৌৰভক যুটীয়া সম্পাদক, তিনিচুকীয়াৰ সহকাৰী আৰক্ষী অধীক্ষক (মুখ্য কাৰ্যালয়) নিতিশা জাগটপ, মাৰ্ঘেৰিটা মহকুমা আৰক্ষী বিষয়া দীনেশ প্ৰতাপ সিং ৰাখোড়, তিনিচুকীয়াৰ উপ-আৰক্ষী অধীক্ষক (এছ এণ্ড আই) বিনন্দ বসুমতাৰী, তিনিচুকীয়াৰ উপ-আৰক্ষী অধীক্ষক (পি) অভিষেক দাস, ব্ৰেণ্ডন দৈমাৰী, দীপাংকৰ ডেকাক সহকাৰী সম্পাদক হিচাপে লৈ এখন শক্তিশালী উদযাপন সমিতিও গঠন কৰা হৈছে। প্রতিষ্ঠা দিৱস উপলক্ষে তিনিচুকীয়া জিলা সাহিত্য সভাৰ প্ৰাক্তন সম্পাদক, বিশিষ্ট শিক্ষাবিদ তথা স্থানীয় ৰূপাই হাইস্কুলৰ অৱসৰপ্ৰাপ্ত প্ৰধান শিক্ষক প্ৰকাশ দত্তৰ সম্পাদনাত এখনি স্মৃতিগ্ৰন্থও প্ৰকাশ পাব। অধিবেশনৰ সকলো কাৰ্যসূচীতে ৰাইজৰ উপস্থিতি উদযাপন সমিতিয়ে একান্তভাৱে কামনা কৰিছে।

মুছলপুৰত নিৰুদ্দিষ্ট শিক্ষকৰ মৃতদেহ উদ্ধাৰ, চাঞ্চল্য

ই-সংবাদ, মুছলপুৰ, ২৫ জানুৱাৰীঃ বাক্সা জিলাৰ সদৰ মুছলপুৰৰ এগৰাকী শিক্ষক দীৰ্ঘদিন ধৰি নিৰুদ্দিষ্ট হৈ থকাৰ পিচত আজি শিক্ষকগৰাকীৰ মৃতদেহ উদ্ধাৰক লৈ সমগ্ৰ অঞ্চলটোতে তীব্ৰ চাঞ্চল্যৰ সৃষ্টি হৈছে। উল্লেখ্য

যে মুছলপুৰৰ সমীপৰ বেলগুৰী পথাৰৰ বাসিন্দা তথা জিলাখনৰ সুৰণখাটা হাইস্কুলৰ সহকাৰী শিক্ষক হিতেশ কুমাৰ ডেকা যোৱা ২৩ ডিচেম্বৰৰ পৰা সন্ধানহীন হৈ আছিল। বিগত এমাহ ধৰি সন্ধানহীন হৈ থকাৰ পিচত আজি

ঘৰৰ ওচৰৰে হাবি এডৰাত অৰ্দ্ধগলিত অৱস্থাত উদ্ধাৰ হয় শিক্ষক গৰাকীৰ মৃতদেহ। পিছত স্থানীয় ৰাইজৰ সহযোগত মুছলপুৰ আৰক্ষীয়ে মৃতদেহটো উদ্ধাৰ কৰি মৰগোত্তৰ পৰীক্ষাৰ বাবে বৰপেটা মেডিকেল কলেজলৈ প্ৰেৰণ কৰে।

ধৰমতুলত চোৰাং গৰু ভৰ্তি বাহন জব্দ লাচিত সেনাৰ

ই-সংবাদ, মৰিগাঁও, ২৫ জানুৱাৰীঃ মৰিগাঁও জিলাৰ ধৰমতুল আৰক্ষী থানাৰ অন্তৰ্গত ১নং মাটিপৰ্বতৰ ৩৭ নং ৰাষ্ট্ৰীয় ঘাইপথত আজি বীৰ লাচিত সেনাই এখন চোৰাং গৰুভৰ্তি বাহন জব্দ কৰে। প্ৰাপ্ত তথ্য মতে উক্ত অঞ্চলটোৰে প্ৰায়েই চোৰাং গৰু সৰবৰাহ হৈ থকাৰ খবৰৰ

ভিত্তিত বীৰ লাচিত সেনাৰ এদল কৰ্মীয়ে ধৰমতুল আঞ্চলিক উন্নয়ন সমিতি আৰু স্থানীয় ৰাইজৰ সহযোগত এই অভিযান চলাইছিল। মেই মৰ্মে ছটাকৈ চোৰাং গৰু কঢ়িয়াই অনা এ এছ ০২ চিচি ৩৮৪৭ নম্বৰৰ বাহনখন জব্দ কৰে। পিছত জব্দকৃত বাহনখনৰ লগতে

উদ্ধাৰ কৰা গৰু কেইটা নেলী আৰক্ষীক চমজাই দিয়ে। আনহাতে এনেদৰে অবৈধ ভাবে চলা চোৰাং গৰু সৰবৰাহ অচিৰেই বন্ধ কৰিবলৈ আৰক্ষী প্ৰশাসনক দাবী জনায় বীৰ লাচিত সেনাৰ বিষয়ববীয়া সকলে। উল্লেখ্য যে, মৰিগাঁওত কিছুদিন ধৰি বৃদ্ধি পাইছে গৰু সৰবৰাহৰ ঘটনা।

হাঁহচৰা উচ্চতৰ মাধ্যমিক বিদ্যালয়ত নিচা মুক্তি সজাগতা সভা

ই-সংবাদ, মৰিয়নি, ২৫ জানুৱাৰীঃ আজি যোৰহাট জিলাৰ হাঁহচৰা উচ্চতৰ মাধ্যমিক বিদ্যালয়ত চেলেংহাট হেলথ ক্লাবৰ সঞ্চালক তুষাৰ পালৰ উদ্যোগত আৰু বিদ্যালয়ৰ সহযোগত এখনি ড্ৰাগছ বিৰোধী নিচা বৰ্জন

সম্পৰ্কীয় এখন সজাগতা সভা সম্পন্ন হয়। বিদ্যালয়ৰ অধ্যক্ষ মাধৱ গগৈয়ে আঁত ধৰা সভাখনত তুষাৰ পালে নিচা মুক্তি এখন সমাজ গঢ়াৰ ক্ষেত্ৰত নৱ প্ৰজন্মক উদ্বুদ্ধ হবলৈ আহ্বান জনায়। সভাত জ্যেষ্ঠ সাংবাদিক ধ্ৰুৱজ্যোতি

ভট্টাচাৰ্য, দেৱজিৎ বৰুৱা, বিদ্যালয়ৰ শিক্ষয়িত্ৰী বিনীতা গগৈয়ে নিচা নিৰাময় সম্পৰ্কীয় ভাষণ প্ৰদান কৰে। বিদ্যালয়ৰ ছাত্ৰী বাৰ্বী গগৈয়েও মাদক দ্ৰব্যৰ অপকাৰিতা সম্পৰ্কে বিশদভাৱে ভাষণ প্ৰদান কৰে।

পছৰীয়া কুশল কোঁৱৰ উচ্চ মাধ্যমিক বিদ্যালয়ৰ প্ৰাক্তন ছাত্ৰ-ছাত্ৰীৰ সতীৰ্থ সন্মিলন

ই-সংবাদ, শূৱালকুছি, ২৫ জানুৱাৰীঃ কামৰূপ জিলাৰ কৃষি গ্ৰাম পছৰীয়া অঞ্চলৰ চৰকাৰী মাধ্যমৰ অন্যতম শিক্ষানুষ্ঠান পছৰীয়া কুশল কোঁৱৰ উচ্চ মাধ্যমিক বিদ্যালয়ৰ ১৯৮৪ চনৰ হাইস্কুল শিক্ষান্ত বৰ্ষৰ প্ৰাক্তন ছাত্ৰ-ছাত্ৰীৰ সতীৰ্থ সন্মিলনখন আজি পছৰীয়াৰ বাম সৰস্বতী প্ৰেক্ষাগৃহত দিনজোৰা কাৰ্যসূচীৰে অনুষ্ঠিত হয়। কুশল কোঁৱৰ উচ্চ মাধ্যমিক বিদ্যালয়ত অধ্যয়ন কৰা ১৯৮৪ চনৰ হাইস্কুল শিক্ষান্ত বৰ্ষৰ প্ৰাক্তন ছাত্ৰ-ছাত্ৰীসকলৰ মাজত অনুষ্ঠিত হোৱা সতীৰ্থ সন্মিলনখনত প্ৰাক্তন ছাত্ৰ যাদৱ কলিতাৰ সঞ্চালনাত অনুষ্ঠিত হয় এখন স্মৃতি ৰোমন্থন সভা। উক্ত সভাতে কুশল কোঁৱৰ হাইস্কুলৰ কেইবাগৰাকীও অৱসৰপ্ৰাপ্ত শিক্ষকক আমন্ত্ৰণ কৰি সম্বৰ্ধনা জনোৱা হয়। সভাত অতীতৰ পঢ়া দিনৰ স্মৃতিবোৰ তথা পঢ়াশালি এৰি অহা দিনবোৰৰ কথা মনত পেলাই নষ্টালজিক হৈ পৰে প্ৰাক্তন ছাত্ৰ-ছাত্ৰীসকল। বহু বছৰ পাছত আপোন বিদ্যালয়খনলৈ আহি উৎফুল্লিত হৈ পৰে প্ৰাক্তন ছাত্ৰ-ছাত্ৰীসকল। অতীতৰ প্ৰতিটো পৃষ্ঠা লুটিয়াই চায় প্ৰাক্তন ছাত্ৰ-ছাত্ৰীসকলে। বিদ্যালয়খনত বৰ্তমান অধ্যয়নৰত ছাত্ৰ-ছাত্ৰীসকলে জ্যেষ্ঠসকলক দেখি উৎসাহিত হৈ পৰে। কুশল কোঁৱৰ উচ্চ মাধ্যমিক বিদ্যালয়ৰ অৱসৰপ্ৰাপ্ত প্ৰধান শিক্ষক তনুৰাম কলিতাকে আদি কৰি কেইবাগৰাকীও অৱসৰপ্ৰাপ্ত শিক্ষক তথা সমাজকৰ্মীয়ে অনুষ্ঠানত উপস্থিত থাকি বক্তব্য প্ৰদান কৰে।

যোৰহাটত নিশা ভয়ংকৰ পথ দুৰ্ঘটনা

ই-সংবাদ, যোৰহাট, ২৫ জানুৱাৰীঃ যোৰহাটত যোৱা নিশা এক ভয়ংকৰ পথ দুৰ্ঘটনা সংঘটিত হয়। যোৰহাটৰ বৰভেটা নুমনা চাহ বাগিচাৰ সমীপত সংঘটিত হয় এই ভয়ংকৰ পথ দুৰ্ঘটনা। নিশা প্ৰায় ১ মান বজাত হোৱা এই দুৰ্ঘটনাত AS-22 B-1718 নম্বৰৰ এখন চাৰিচকীয়া গাড়ী এখন বাগিচাৰ সমীপত থকা জংঘল সোমাই পৰে। আজি পুৱা স্থানীয় ৰাইজে প্ৰত্যক্ষ কৰিলে বাহনখন। লিচুবাৰী আৰক্ষী চকীৰ এটা দল ঘটনাস্থলীত উপস্থিত হৈ গাড়ীখন আৰক্ষী চকীলৈ নিয়াৰ ব্যৱস্থা কৰে। প্ৰাপ্ত তথ্য অনুসৰি, গাড়ীখন এজন লোকে চলাই আহিছিল। দুৰ্ঘটনাগ্ৰস্ত গাড়ীখনৰ চালকজনক তাৎক্ষণিকভাৱে আৰক্ষীয়ে নিশাই যোৰহাট মেডিকেল কলেজ হস্পিটেললৈ লৈ যায়। সৌভাগ্যক্ৰমে, গাড়ীখনৰ চালকজন মাত্ৰ সামান্য পৰিমাণে আঘাতপ্ৰাপ্ত হোৱা বুলি জানিব পৰা গৈছে। চালকজনৰ পৰিচয় দিয়াৰ পৰা বিৰত থাকে লিচুবাৰী আৰক্ষী। দুৰ্ঘটনাৰ মূল কাৰণ এতিয়াও স্পষ্ট নহয়। ৰাইজৰ সন্দেহ অনুসৰি, তীব্ৰ গতিত গাড়ী চলাই যোৱাৰ ফলত চালকজনে নিয়ন্ত্ৰণ হেৰুৱাই জংঘলত সোমাই যায়।

স্থানীয় ৰাইজেও টাৱাৰৰ তলতে পহৰা দি থাকিল পুৱালৈ

টাৱাৰত উঠি নিশা চুৰি কৰিবলৈ আহি তিনি চোৰৰ বিলে

ই-সংবাদ, ধূপধৰা, ২৫ জানুৱাৰীঃ চুৰি কৰাৰ টাৰ্গেট লৈ নিশাই এটা টাৱাৰত উঠিছিল চোৰ। নিশাৰ ডাঠ কুঁৱলীৰ আঁৰ লৈ ম'বাইল ফোনৰ টাৱাৰৰ সামগ্ৰী চুৰি কৰাৰ পৰিকল্পনাৰে টাৱাৰত উঠিছিল তিনিটাকৈ চোৰ। পিছে ভাগ্য বেয়া আছিল তিনিও চোৰৰ। চোৰে টাৱাৰত উঠাৰ উমান পাই স্থানীয় ৰাইজেও টাৱাৰৰ তলতে পুৱালৈ পহৰা দি থাকিল! সমস্যাত পৰিল চোৰ, কেনেকৈ নামিব টাৱাৰৰ পৰা? গতিকে চোৰে উপায় নাপাই ঠেটুৱৈ লগা জাৰত গোটেই নিশা টাৱাৰৰ ওপৰতে কটালে।

ইফালে, পোহৰ হোৱা মানে ৰাইজে খবৰ দিলে আৰক্ষীক। পুৱা আৰক্ষী অহাৰ পিছতহে টাৱাৰৰ পৰা নামি আহিল তিনি চোৰ। এই ঘটনা গোৱালপাৰা জিলাৰ দৰংগিৰিৰ। এয়াৰটেলৰ এটা টাৱাৰত শুকুৰবাৰে সংঘটিত হয় এই ঘটনা। পিছত আৰক্ষীয়ে আটক কৰি ৰংজুলি থানালৈ লৈ আনে তিনি চোৰক। এতিয়া ৰঙা ঘৰৰ আলহী হোৱা তিনি চোৰৰ নাম হৈছে ক্ৰমে বাবুল আলী, হাছেম আলী আৰু চানিদুল হক। তিনিওজনৰ ঘৰ কামৰূপ জিলাৰ নগৰবেৰাত।



গোৱালপাৰা জিলাৰ দৰংগিৰিত টাৱাৰত উঠি নিশা চুৰি কৰিবলৈ আহি তিনি চোৰ, ফটোঃ ই-সংবাদ, ধূপধৰা

ৰাজনৈতিক সংঘাতঃ দুৰ্নীতিৰ অভিযোগ-প্ৰতিভিযোগে উত্তপ্ত ৰহাৰ জুৰিপাৰ পঞ্চায়ত

ই-সংবাদ, কামৰূপ, ২৫ জানুৱাৰীঃ নগাঁও জিলাৰ ৰহা সমষ্টিত কংগ্ৰেছী আৰু ন বিজেপিৰ মাজত চলি থকা যুঁজখনে তীব্ৰ ৰূপ ধাৰণ কৰিছে। ৰহা সমষ্টিৰ বিধায়ক শশী কান্ত দাসৰ একাংশ সমৰ্থকৰ বিৰুদ্ধে পঞ্চায়তত দুৰ্নীতি কৰাৰ অভিযোগ অনাৰ পিছত এইবাৰ কঠীয়াতলী উন্নয়ন খণ্ডৰ জুৰিপাৰ গাঁও পঞ্চায়তৰ একাংশ লোকে নগাঁও জিলা কংগ্ৰেছৰ এজন জ্যেষ্ঠ নেতাৰ বিৰুদ্ধে বহু গুৰুতৰ অভিযোগ আনিছে। নতুনকৈ বিজেপি দলত যোগদান কৰিব বিচৰা জুৰিপাৰ গাঁও পঞ্চায়তত উন্নয়নৰ কাম খৰতকীয়া হোৱাৰ বাবে একাংশ কংগ্ৰেছীয়ে হীনমান্যতাত ভোগা বুলি প্ৰকাশ কৰে। ন বিজিপিসকলৰ মতে দেশে স্বাধীনতাৰ পোৱা ৭৬ বছৰৰ পিছতো

অঞ্চলটোৰ বৰপানী নৈৰ ওপৰত এখন দলং নোহোৱা বাবে ৰাইজে জীয়াতু ভুগি আহিছিল। কিন্তু বিজেপি চৰকাৰৰ দিনত আঠ কোটি টকা ব্যয় সাপেক্ষে দলঙৰ আধাৰশিলা স্থাপন হোৱাত ৰাইজ দীৰ্ঘদিনীয়া এটা সমস্যা সমাধান হোৱাৰ পথত অগ্ৰসৰ হৈছে। এনেধৰণৰ উন্নয়নৰ কাম হোৱা বাবে সংখ্যালঘু অধ্যুষিত পঞ্চায়তখনত কংগ্ৰেছে গণভিত্তি হেৰুৱাইছে। যাৰ বাবে এইসকল কংগ্ৰেছীয়ে জুৰিপাৰ গাঁও পঞ্চায়তৰ প্ৰাক্তন সভাপতিকে ধৰি অন্যান্যসকলৰ বিৰুদ্ধে দুৰ্নীতিৰ অভিযোগ আনিছে। এই অভিযোগ ভিত্তিহীন বুলি মন্তব্য কৰি ইয়াৰ এক উচিত তদন্তৰ দাবী কৰিছে ন বিজেপিসকলে।

চতিয়াত অস্বাস্থ্যকৰ পৰিৱেশত জলজীৱন আঁচনি

ই-সংবাদ, চতিয়া, ২৫ জানুৱাৰীঃ কেন্দ্ৰীয় চৰকাৰে ঘৰে ঘৰে বিশুদ্ধ পানী যোগানৰ বাবে হাজাৰ হাজাৰ কোটি টকা ব্যয়ৰে জলজীৱন মিছন আৰম্ভ কৰিছিল যদিও আজি জলজীৱন মিছনৰ আঁচনি বুমেৰাং হৈ পৰিছে। বিশ্বনাথ জিলাৰ চতিয়াৰ দক্ষিণ অঞ্চলৰ কলাকাটা গাঁৱৰ পানী যোগান আঁচনিৰ কদৰ্যময় ৰূপে উদঙাই দিছে উন্নয়নৰ ফোঁপলা স্বৰূপটো। নিয়ম অনুসৰি পানী যোগান আঁচনি সংৰক্ষিত এলেকা কৰি ৰাখিব লাগে, কোনো ব্যক্তিয়ে যাতে আঁচনিৰ ভিতৰত প্ৰৱেশ কৰিব নোৱাৰে। কিন্তু ইয়াৰ বিপৰীতে চতিয়াৰ কলাকাটা পানী যোগান আঁচনিৰ সন্মুখৰ গেটত নাই তলা। ইফালে পানী যোগান আঁচনিৰ ভিতৰত গাড়ী ধোৱে কেয়াৰ টেকাৰগৰাকীয়ে।



পানীৰ টেংকীৰ ওপৰত মেলি দিয়ে কাপোৰ। এই কদৰ্যময় পৰিৱেশত ৰাইজক খুৱাইছে পানী চতিয়াৰ দক্ষিণ অঞ্চলৰ কলাকাটা পানী যোগান আঁচনিৰ পৰা। এইবিলাক দেখি শুনিও বিভাগীয় কৰ্তৃপক্ষৰ গা-লৰা নাই। কুস্তকৰ নিদ্ৰাত আছে বিভাগটো।

বিভাগীয় অভিযন্তা-ঠিকাদাৰৰ বুজাবুজি, লাহৰীঘাটত জল জীৱন আঁচনিত ব্যাপক দুৰ্নীতি

ই-সংবাদ, লাহৰীঘাট, ২৫ জানুৱাৰীঃ ঘৰে ঘৰে বিশুদ্ধ খোৱা পানী যোগানৰ বাবে প্ৰধানমন্ত্ৰীৰ সপোনৰ আঁচনি জল জীৱন মিচনত ব্যাপক দুৰ্নীতি সংঘটিত হোৱাৰ তথ্য বিভিন্ন সময়ত প্ৰকাশ হৈ আহিছে। শেহতীয়াকৈ মৰিগাঁও জিলাৰ লাহৰীঘাটৰ একাংশ জল জীৱন আঁচনি নিৰ্মাণত ব্যাপক দুৰ্নীতি সংঘটিত হোৱাৰ তথ্য পোহৰলৈ আহিছে। মৰিগাঁও জিলা জনস্বাস্থ্য কাৰিকৰী বিভাগৰ একাংশ বিষয়া কৰ্মচাৰীৰ লগত গোপন বুজাবুজি কৰি ঠিকাদাৰে আঁচনিৰ কাম সম্পূৰ্ণ নকৰাকৈ আঁচনিৰ ধন আত্মসাৎ কৰাৰ অভিযন্তা কৰাৰ অভিযোগ উত্থাপন হৈছে। লাহৰীঘাট সমজিলাৰ অন্তৰ্গত পশ্চিম মহামাৰী আৰু পূব টেঙাশুৰি জল জীৱন আঁচনি নিৰ্মাণত ঠিকাদাৰে ব্যাপক দুৰ্নীতি সংঘটিত কৰাৰ অভিযোগ উঠিছে। দুয়োখন আঁচনিৰ কামত বিভাগীয় নীতি নিয়ম সম্পূৰ্ণৰূপে উলংঘা কৰি স্থানীয় ৰাইজক অন্ধকাৰত ৰাখি নিম্ন মানেৰে কাম সম্পূৰ্ণ কৰা দেখুৱাই ধন আত্মসাৎ কৰাৰ ঠিকাদাৰে উঠি পৰি লাগিছে। পশ্চিম মহামাৰী জল জীৱন আঁচনিত মূল পথৰ পৰা আঁচনি লৈ পথ নিৰ্মাণ কৰাৰ বাবে ২লাখ ৫০ হাজাৰ টকা আৱণ্টন হৈছিল যদিও ঠিকাদাৰে পথ

নিৰ্মাণৰ কাম কৰা নাই। ইয়াৰ উপৰি আঁচনিৰ অধীনত পাইপ লাইনৰ কাম সম্পূৰ্ণ কৰা নাই। প্ৰায় ডেৰ কোটি টকীয়া আঁচনিৰ কাম বিভাগীয় প্ৰাককলন মতে নিৰ্মাণ কৰা নাই। আনহাতে, পূব টেঙাশুৰি জল জীৱন আঁচনি নিৰ্মাণত অধিক দুৰ্নীতি সংঘটিত হৈছে। আঁচনি নিৰ্মাণ ক্ষেত্ৰত ঠিকাদাৰ জনে ৰাইজে পানী পাবৰ বাবে কাম কৰা নাই, কেৱল ধন আত্মসাৎ কৰাৰ বাবে আঁচনি সম্পূৰ্ণ দেখুৱাইছে। পাইপ লাইন নিৰ্মাণৰ নামত বিয়াগোম কেলেংকাৰি সংঘটিত কৰিছে। টেপ সংযোগৰ নামত কেৱল হিচাপ দেখুৱাই ধন আত্মসাৎ কৰিবলৈ উঠি পৰি লাগিছে। পূব টেঙাশুৰি জল জীৱন আঁচনিৰ টেপসমূহ ভাঙি ছিঙি গৈছে। টেপ সংযোগ কৰাকৈ অধিক টেপ সংযোগ দেখুৱাইছে। এই দুয়োখন জল জীৱন আঁচনি নিৰ্মাণৰ ঠিকা লাভ কৰিছে মনিৰুল ইছলাম ছিদ্দিকীয়ে। ঠিকাদাৰ ছিদ্দিকীয়ে বিভাগীয় দায়িত্ববাহী অভিযন্তা জীতপন তালুকদাৰৰ লগত গোপন বুজাবুজি কৰি দুয়োটা জল জীৱন আঁচনি ব্যাপক দুৰ্নীতি সংঘটিত কৰিছে। স্থানীয় ৰাইজে দুয়োখন আঁচনিত উচ্চ পৰ্যায়ৰ তদন্ত কৰি সঠিকভাৱে আঁচনি ৰূপায়ণৰ ব্যৱস্থা কৰিবলৈ দাবী জনাইছে।

অবৈধ মদ বেপাৰীৰ ভাবুকি, সন্দেহৰ আৱৰ্তত চেলেংহাট আৰক্ষী

ই-সংবাদ, মৰিয়নি, ২৫ জানুৱাৰীঃ আৰক্ষীৰ চকুৰ সন্মুখতে চেলেংহাটৰ বিভিন্ন অঞ্চলত চলি থকা অবৈধ মদৰ ঘাটৰ বিৰুদ্ধে আৰক্ষী চকীত অভিযোগ দাখিল কৰি এতিয়া অবৈধ মদ ব্যৱসায়ীৰ ৰোষত পৰিছে একাংশ মহিলা। উল্লেখ্য যে যোৱা ১৩ জানুৱাৰীত অভয়পুৰীয়া ভলকচুক গাঁৱৰ একাংশ মহিলাই গাঁৱত চলি থকা অবৈধ মদৰ ঘাট সংগ্ৰাস্তত চেলেংহাট আৰক্ষী চকীত এক আবেদন দাখিল কৰিছিল। উক্ত মহিলাসকলৰ অভিযোগ মতে উক্ত আবেদন পত্ৰত উল্লেখ কৰা কিছু অভিযুক্তৰ

হাতত পৰিল উক্ত আবেদনৰ ফটো কপি। ইয়াৰ পিছত উক্ত আবেদন পত্ৰত স্বাক্ষৰ কৰা কেইগৰাকী মান মহিলালৈ আইনী জাননী প্ৰেৰণ কৰিছে অভিযুক্তসকলে। এই ক্ষেত্ৰত প্ৰথমে আবেদন কৰা মহিলাসকলে পুনৰ ২৪ জানুৱাৰীত চেলেংহাট আৰক্ষী চকীত এক আবেদন পত্ৰ দাখিল কৰিছে। উক্ত পত্ৰখনত তেওঁলোকে পূৰ্বৰ আবেদন পত্ৰখন কেনেদৰে অভিযুক্তৰ হাতত পৰিল তাৰ তদন্ত কৰাৰ লগতে এই ক্ষেত্ৰত অসমৰ মুখ্যমন্ত্ৰীৰ হস্তক্ষেপ কামনা কৰিছে।

বৰজাৰত ৰাইজে নিৰ্মাণ কৰিলে দলং

ই-সংবাদ, বৰমা, ২৫ জানুৱাৰীঃ নলবাৰী জিলাৰ বৰজাৰ ৰাজহ গাঁৱৰ পুৰণবাৰী চুবুৰীত টেঙাবাৰী সংযোগী পথটিত থকা এখন দলঙৰ বাবে জীয়াতু ভুগিছে গাঁওবাসীয়ে। প্ৰতি বছৰে মেৰামতি কৰিলেও দলংখন বাৰিষাৰ বাঢ়নী পানীয়ে উটুৱাই লৈ যায়। এই গুৰুত্বপূৰ্ণ পথটিৰে দৈনিক বহু লোকে যাতায়াত কৰে। খেতি কৰিবলৈ পথাৰলৈ যাবৰ বাবেও খেতিয়কসকলে এই

পথটো ব্যৱহাৰ কৰে। ৰাইজক জ্বলাকলা খুওৱা পথটোৰ একমাত্ৰ দলংখন স্থায়ীভাৱে নিৰ্মাণ কৰি দিবলৈ বিভাগীয় কৰ্তৃপক্ষক ৰাইজে বহুবাৰ আবেদন নিবেদন কৰিছিল যদিও কোনো সুফল নাপালে। সেয়েহে চৰকাৰলৈ বাট নাচাই আজি পুৰণবাৰী চুবুৰী গাঁও উন্নয়ন সমিতিৰ তত্ত্বাবধানত ৰাইজে নিজাববীয়াকৈ বাহৰে দলংখন নিৰ্মাণ কৰি যাতায়াতৰ উপযোগী কৰি তোলে।

পছৰীয়াৰ প্ৰসন্ন কুমাৰ শৰ্মাৰ মৃত্যুত অঞ্চলজুৰি শোকৰ ছাঁ

ই-সংবাদ, গুৱাহাটী, ২৫ জানুৱাৰীঃ অসম সাহিত্য সভাৰ ৰামধেনু উপ-সমিতিৰ আহ্বায়ক তথা দিছপুৰ মহাবিদ্যালয়ৰ অসমীয়া বিভাগৰ সহকাৰী অধ্যাপক অজিত প্ৰসাদ শৰ্মাৰ পিতৃ প্ৰসন্ন কুমাৰ শৰ্মা (৭৭)ৰ কালি নিশা গুৱাহাটীৰ নেমকেয়াৰ হাস্পাতালত হৃদযন্ত্ৰৰ ক্ৰিয়া বন্ধ হৈ মৃত্যু হয়। এলাহাবাদ বেংকৰ পৰা ২০১০ চনত অৱসৰ লোৱা শৰ্মা অঞ্চলটোৰ বিভিন্ন অনুষ্ঠান-প্ৰতিষ্ঠানৰ লগত জড়িত আছিল। তেওঁৰ মৃত্যুত

অসম বাৰ্তাজীৱি সংঘৰ সভাপতি মধুসূদন মেধি, বিজেপিৰ অসম প্ৰদেশৰ অনুসূচিত জাতি মৰ্চা উপ সভাপতি প্ৰকাশ দাস, ২ নং পূব বংশৰ সমন্বয় সমিতি, শৰাইঘাট জানেলিষ্ট ফ'ৰাম, দদৰা দুৰ্গা পূজা সমিতিৰ লগতে বিভিন্ন অনুষ্ঠান-প্ৰতিষ্ঠানে গভীৰ শোক প্ৰকাশ কৰিছে। মৃত্যুৰ সময়ত তেওঁ পত্নী, পুত্ৰ-বোৱাৰী, জী-জোঁৱাই, নাতি-নাতিনী আৰু অজস্ৰ গুণমুগ্ধক ইহ-সংসাৰত এৰি থৈ যায়।

ৰঘুনাথ চৌধাৰী শাখা সাহিত্য সভাৰ বৈঠক সম্পন্ন

ই-সংবাদ, গুৱাহাটী, ২৫ জানুৱাৰীঃ আজি ৰঘুনাথ চৌধাৰী শাখা সাহিত্য সভাৰ এখন গুৰুত্বপূৰ্ণ বৈঠক মহানগৰীৰ নাৰেংগীৰ সমীপৰ বীৰকুছিস্থিত এল ডৰেডো সংঘত অনুষ্ঠিত হয়। শাখা সভাৰ সভাপতি কিৰণ চন্দ্ৰ মহন্তৰ সভাপতিত্বত অনুষ্ঠিত সভাখনৰ উদ্দেশ্যে ব্যাখ্যা লগতে বিগত সভাৰ কাৰ্যবিবৰণী পাঠ কৰে শাখাৰ সম্পাদক বৈকুণ্ঠনাথ দাসে। সভাত অংশ লৈ অসম সাহিত্য সভাৰ কাৰ্যনিৰ্বাহ সদস্য তথা সাংবাদিক দীপক শৰ্মাই কয় যে প্ৰতিজন মানুহে ইতিবাচক চিন্তাধাৰাৰে খোজ দিব লাগে। অসম সাহিত্য সভাৰ শাখাসমূহে সভাখনক আগুৱাই লৈ নিয়াত মূল চালিকাশক্তি হিচাপে বিবেচিত হয়। শাখা সভাৰ উপদেষ্টা গজেন চন্দ্ৰ নাথে কয় যে মিলাপ্ৰীতিৰে যিকোনো কাম কৰিলে সহজতে সমাধান হয়। পত্ৰিকা সম্পাদক তৰেণ বড়োই সাহিত্য বৈঠকৰ প্ৰাসংগিকতাৰ ওপৰত আলোকপাত কৰে। কোষাধ্যক্ষ প্ৰদীপ কুমাৰ দত্ত, সাংস্কৃতিক সম্পাদক ৰূপেশ হাজং, সহকাৰী সম্পাদক হিতেশ চন্দ্ৰ দাস, সদস্য ৰুমী দেৱী, বীণু দাস প্ৰভৃতিয়ে বক্তব্য দাঙি ধৰি নতুন লেখক-লেখিকা সৃষ্টিত শাখা সভাৰ দায়িত্ব আৰু কৰ্তব্যৰ ওপৰত আলোচনা কৰে। শাখা সভাৰ উদ্যোগত অহা অহা ২৩ ফেব্ৰুৱাৰী, দেওবাৰে দিনৰ ১ বজাত বোন্দাত এখনি মনোৰম সাহিত্য বৈঠক অনুষ্ঠিত কৰাৰ সিদ্ধান্ত গ্ৰহণ কৰে।

উত্তৰ গুৱাহাটী জিএনআৰচি চিকিৎসালয়ৰ দ্বাদশ সংখ্যক আধাৰশিলা দিবস সভা

ই-সংবাদ, উত্তৰ গুৱাহাটী, ২৫ জানুৱাৰীঃ শনিবাৰে উত্তৰ গুৱাহাটী জিএনআৰচি চিকিৎসালয়ৰ কেন্দ্ৰীয় অভ্যৰ্থনাস্থলত এখন সভাৰ আয়োজন কৰা হয়। চিকিৎসালয়খনৰ দ্বাদশ আধাৰশিলা স্থাপনৰ লগত সংগতি ৰাখি উক্ত সভাখন আয়োজন কৰা হয়। উক্ত সভাত প্ৰথমে বস্তি প্ৰজ্জ্বলন কৰা হয়। সভাত মুখ্য অতিথি হিচাপে থাকে নিয়মীয়া বাৰ্তা বাতৰি কাকতৰ সম্পাদক নৰেন কলিতা। সভাত উপস্থিত থাকে প্ৰখ্যাত অসমীয়া গায়িকা শান্তা উজীৰ, জিএনআৰচি চিকিৎসালয়ৰ প্ৰতিষ্ঠাপক নোমল বড়া, কাৰ্যবাহী সঞ্চালক ডাঃ মাধুৰ্য বৰা, ডাঃ আশীষ মালাকাৰৰ লগতে বহু সন্মানীয় ব্যক্তি। উক্ত সভাত প্ৰেছ বিবৃতি যোগে জনোৱা অনুসৰি এতিয়াৰে পৰা কেৱল মাত্ৰ ৫৪০ টকাত উত্তৰ গুৱাহাটী জিএনআৰচি চিকিৎসালয়ত ৰোগীৰ বাবে উপলব্ধ হ'ব আইচিইউ সেৱা আৰু ২৭০ টকাত ৰোগীৰ বাবে উপলব্ধ হ'ব জেনেৰেল ৱাৰ্ডৰ সেৱা। আইচিইউত ৰোগীয়ে ভেণ্ডিলেটৰ, মনিটৰ, নাৰ্চিং কেয়াৰ আৰু বিছনাৰ চাৰ্জৰ বাবে দিব নালাগে ধন। জিএনআৰচি চিকিৎসালয়ৰ এনেসমূহ সুবিধাই আশাৰ ৰেঙনি আনিছে দুখীয়া লোকসকলৰ বাবে।

চাকৰিৰ দ্বাৰা নিবনুৱা সমস্যাৰ সমাধান সম্ভৱ নহয়ঃ ড০ বুলজিৎ বুঢ়াগোহাঁই

ৰাজধৰ বড়া উচ্চতৰ মাধ্যমিক বিদ্যালয়ত কেৰিয়াৰ গাইডেন্স আৰু কাউন্সেলিং কৰ্মশালা

ই-সংবাদ, গুৱাহাটী, ২৫ জানুৱাৰীঃ আজৰাস্থিত ৰাজধৰ বড়া উচ্চতৰ মাধ্যমিক বিদ্যালয়ত কেৰিয়াৰ গাইডেন্স আৰু কাউন্সেলিংৰ এখন কৰ্মশালা ২৫ জানুৱাৰীত দিনৰ ১০ বজাত অনুষ্ঠিত হয়। স্নাতকোত্তৰ শিক্ষক দিগন্ত কুমাৰ বড়াই আঁত ধৰা আৰু ৰাজধৰ বড়া উচ্চতৰ মাধ্যমিক বিদ্যালয়ৰ অধ্যক্ষ জয়ন্ত কুমাৰ পাটগিৰিয়ে আদৰ্শ ভাষণ আগবঢ়োৱা কৰ্মশালাখনত সমল ব্যক্তি হিচাপে উপস্থিত থাকে ৰাজ্যখনৰ এগৰাকী আগশাৰীৰ কেৰিয়াৰ পৰামৰ্শদাতা তথা অসম ডনবস্ক বিশ্ববিদ্যালয় প্ৰযুক্তি বিদ্যাপীঠৰ যান্ত্ৰিক অভিযান্ত্ৰিক বিভাগৰ মুৰব্বী ড০ বুলজিৎ বুঢ়াগোহাঁই। ড০ বুঢ়াগোহাঁয়ে আই টি আইৰ বিভিন্ন ট্ৰেড, পলিটেকনিকৰ তিনি বছৰীয়া ডিপ্লমাৰ বিভিন্ন পাঠ্যক্রম আৰু উচ্চতৰ মাধ্যমিকত শাখা তথা বিষয় কেনেকৈ নিবাচন কৰিব লাগে আৰু কলা, বিজ্ঞান বা বাণিজ্য বিষয়সহ ভালদৰে উত্তীৰ্ণ হৈ শিক্ষার্থীসকলে নিজৰ দক্ষতা প্ৰকাশ কৰিলে কেনেধৰণৰ সংস্থাপন লাভ কৰিব পাৰে সেই বিষয়ে উল্লেখ কৰে। ড০ বুঢ়াগোহাঁয়ে যি কোনো

পাঠ্যক্রমত নামভৰ্তি কৰাৰ পূৰ্বে শিক্ষানুষ্ঠানসমূহৰ বৈধতা, ডিগ্রীৰ মৰ্যাদা, ব্যৱস্থা, স্বীকৃতিপ্ৰাপ্তিৰ মৰ্যাদা আদিৰ সবিশেষ তথ্য বিভিন্ন শিক্ষা বিষয়ক পৰিষদ, সংস্থা আদিৰ ৱেবছাইটৰ পৰা জানি ল'বলৈ পৰামৰ্শ দিয়ে। ড০ বুঢ়াগোহাঁয়ে বিভিন্ন প্ৰতিযোগিতামূলক পৰীক্ষা তথা নিযুক্তিৰ বাবে আয়োজন কৰা সাক্ষাৎকাৰবোৰত সাধাৰণ জ্ঞানৰ প্ৰয়োজনীয়তাৰ বিষয়েও উল্লেখ কৰে। ড০ বুঢ়াগোহাঁয়ে উল্লেখ কৰে যে কেৱল চাকৰিৰ দ্বাৰা নিবনুৱা সমস্যাৰ সমাধান কেতিয়াও সম্ভৱ নহয়। চাকৰিৰ বাহিৰেও সৰু-বৰ উদ্যোগ গঢ়ি বা ব্যৱসায়-বাণিজ্যৰ জৰিয়তে নিজে উপাৰ্জনক্ষম হৈ উঠাৰ লগতে আনকো নিয়োগৰ সুবিধা প্ৰদান কৰিব পাৰি। কৰ্মশালাখন অংশগ্ৰহণ কৰা শিক্ষক তথা শিক্ষার্থীসকলৰ বিভিন্ন প্ৰশ্নৰ উত্তৰ ড০ বুলজিৎ বুঢ়াগোহাঁয়ে দিয়ে, লগতে প্ৰতি শনিবাৰে বিয়লি ৬ বজাৰৰ পৰা ৯ বজালৈ ফোনযোগে (৯৪৩৫১৮৮৬৩০) বিনামূলীয়াকৈ আগবঢ়োৱা বিষয়েও অৱগত কৰে। শিক্ষয়ত্ৰী প্ৰাৰ্থনা বৰাই কৰ্মশালাখনত শলাগৰ শৰাই আগবঢ়ায়।

ডিফুত সজাগতা আলোচনা চক্ৰত উচ্চতম ন্যায়ালয়ৰ ন্যায়াধীশ উজ্জ্বল ভূঞা

ই-সংবাদ, ডিফু, ২৫ জানুৱাৰীঃ কাৰবি আংলং জিলাৰ জিলা লিগেল ছাৰ্ভিচ অথৰিটিৰ সৌজন্যত আজি ডিফুৰ ইনডৰ ষ্টেডিয়ামৰ লাংকুং হাৰে প্ৰেক্ষাগৃহত এখন ড্ৰাগছৰ সজাগতা আলোচনা চক্ৰ সম্পন্ন হয়। কমবেটিং দা নাৰকেটিক ড্ৰাগ মিনাখ: লীগেল ফ্ৰেম ৱৰ্ক চেলেঞ্জছ এণ্ড দা ওৱে ফৰৱাৰ্ড (Combating the Narcotic Drug Menace : Legal Framwork , Challenges and the way Forward) বিষয়ক লৈ আয়োজিত উক্ত সজাগতা সভাত উচ্চতম ন্যায়ালয়ৰ ন্যায়াধীশ উজ্জ্বল ভূঞা আৰু গুৱাহাটী উচ্চ ন্যায়ালয়ৰ ন্যায়াধীশ এল জমিৰে অংশগ্ৰহণ কৰে। নিজৰ বক্তব্যত ন্যায়াধীশ উজ্জ্বল ভূঞাই কয় যে ড্ৰাগছ সেৱনে কেৱল ড্ৰাগছ আসক্তৰে শাৰীৰিক-মানসিক ক্ষতি নকৰে, ই পৰিয়াল আৰু সমাজৰো বহু ক্ষতি কৰে। ২০১৭ চনত মিনিষ্ট্ৰ অৱ ছচিয়েল জাষ্টিছে প্ৰকাশ কৰা তথ্য অনুসৰি পদপথত থকা ৯০% কিশোৰ ড্ৰাগছ আসক্ত। ন্যায়াধীশ ভূঞাই কয় যে ভাৰতলৈ অহা ড্ৰাগছ গলেডন ট্ৰেংগল ম্যানমাৰ, থাইলেণ্ড আৰু লাওছৰ পৰা আহে। লগতে পাকিস্তান, আফগানিস্তান আৰু ইৰানৰ পৰা আহে বুলি কয়। প্ৰসংগত তেওঁ পঞ্জাৱত দীৰ্ঘ সময় ধৰি অব্যাহত থকা

ড্ৰাগছৰ ভয়াৱহতাৰ কথা উল্লেখ কৰে। মণিপুৰত ড্ৰাগছ আসক্তই বেছি চিৰিঞ্জৰে ড্ৰাগছ লোৱাৰ বাবে এইছ আই ভিত বহু যুৱক আক্ৰান্ত হোৱা বুলিও কয়। আনহাতে, ন্যায়াধীশ এল জমিৰে ড্ৰাগছ আসক্তই ড্ৰাগছৰ বাবেই বিভিন্ন অপৰাধত জড়িত হোৱাৰ কথা কয়। ড্ৰাগছ সৰবৰাহকাৰীসকলে উত্তৰ পূব ভাৰতৰ গাঁও এলেকা আৰু জনজাতি বসতিপ্ৰধান এলেকাত ড্ৰাগছৰ বেহা মেলা বুলি কৈ তেওঁ কয় যে নিবনুৱা দাৰিদ্ৰ এচাম লোকক ড্ৰাগছ ব্যৱসায়ীয়ে কামত লগায়। তেওঁ আইনে ড্ৰাগছৰ ব্যৱসায়ৰ লগত জড়িতসকলৰ শাস্তিৰ কি কি ব্যৱস্থা ৰাখিছে তাৰ ওপৰতো আলোকপাত কৰে। সভাত ডিফুৰ জিলা ন্যায়াধীশ ৰচন লাল, ন্যায়াধীশ গীতালী ৰাভা, অসম বিশ্ববিদ্যালয়ৰ সম-উপাচার্য শিবাশীৰ্ষ বিশ্বাস, ডিফু মেডিকেল কলেজৰ অধ্যক্ষ সুমিত্ৰা হাগজৈৰসহ গুৱাহাটী উচ্চ ন্যায়ালয়ৰ বিষয়া-অধিবক্তা উপস্থিত থাকে। নগাঁও আইন মহাবিদ্যালয়, আজমল আইন মহাবিদ্যালয়, অসম বিশ্ববিদ্যালয়, ডিফু ডনবস্ক বিদ্যালয়ৰ ছাত্ৰ-ছাত্ৰীসকলে অনুষ্ঠানত উপস্থিত থাকি ন্যায়াধীশ উজ্জ্বল ভূঞাক বিভিন্ন প্ৰশ্ন আইন সম্বন্ধীয় বিভিন্ন প্ৰশ্ন সোধে।

ছিপাৰাৰত তিনি বাহনৰ মুখামুখি সংঘৰ্ষ, স্কুলীয়া ছাত্ৰ-ছাত্ৰীকে ধৰি আহত কুৰিগৰাকী যাত্ৰী

ই-সংবাদ, ছিপাৰাৰ, ২৫ জানুৱাৰীঃ দৰং জিলাৰ ছিপাৰাৰ আৰক্ষী চকীৰ অন্তৰ্গত শিঙিমাৰী অংশত ১৫ নং ৰাষ্ট্ৰীয় ঘাইপথত আজি পুৱা সংঘটিত এক পথ দুৰ্ঘটনাত স্কুলীয়া ছাত্ৰ-ছাত্ৰীকে ধৰি ২০ গৰাকী লোক কম-বেছি পৰিমাণে আহত হয়। ইয়াৰে এগৰাকী লোক গুৰুতৰভাৱে আহত হোৱাৰ বাবে নাৰায়ণা হাস্পাতালত ভৰ্তি কৰোৱাৰ বিপৰীতে আনসকলক স্থানীয় চিকিৎসালয়ত ভৰ্তি কৰোৱা হয়। ঘটনাৰ বিবৰণী অনুসৰি গুৱাহাটীৰ পৰা মঙলদৈ অভিমুখী এএছ-০১

আৰ চি-৩৫০৩ নম্বৰ বলেৰ' পিকআপ ভান আৰু গুৱাহাটী অভিমুখী এএছ-০১ এফএল -৭৫০৭ নম্বৰৰ ছুইফট ডিজায়াৰখনে মুখামুখিকৈ খুন্দা মাৰে। লগে লগে বলেৰ'খনে স্কুলীয়া ছাত্ৰ-ছাত্ৰী কঢ়িয়াই নিয়া এএছ-১৫ এচি-৩৫১০ নম্বৰ মেস্কিমো বাহনখনক খুন্দা মাৰে। ফলত মেস্কিমোত অহা ১৫ গৰাকী ছাত্ৰ-ছাত্ৰী, বলেৰ'খনৰ তিনি গৰাকী আৰু ছুইফট ডিজায়াৰখনৰ এগৰাকীকে ধৰি ২০ গৰাকী লোক আহত হয়। ছুইফট ডিজায়াৰখনৰ চালকগৰাকীৰ গুৰুতৰভাৱে আহত হয়।

পদ্মনাথ গোহাঞিবৰুৱা চৰকাৰী আদৰ্শ মহাবিদ্যালয়ত বুজাবুজিৰ চুক্তি স্বাক্ষৰ

ই-সংবাদ, কাকপথাৰ, ২৫ জানুৱাৰীঃ তিনিচুকীয়া জিলাৰ অসম-অৰুণাচল সীমান্তৱৰ্তী অঞ্চল কাকপথাৰৰ পদ্মনাথ গোহাঞিবৰুৱা চৰকাৰী আদৰ্শ মহাবিদ্যালয়ৰ আভ্যন্তৰীণ মান নিৰ্ণয় কোষৰ উদ্যোগত পদ্মনাথ গোহাঞিবৰুৱা চৰকাৰী আদৰ্শ মহাবিদ্যালয় কাকপথাৰ আৰু Foundation for Integrated Support and Solution (FISS) ৰ মাজত এখন বুজাবুজিৰ চুক্তি (MOU) স্বাক্ষৰিত হয়। মহাবিদ্যালয়ৰ অৰ্থনীতি বিভাগৰ বিভাগীয় প্ৰধান ড০ আজিজুৰ বহমানে আঁত ধৰা সভাখনত অতিথিসকলক পৰিচয় কৰাই দিয়ে আভ্যন্তৰীণ মান নিৰ্ণয় কোষৰ সমন্বয়ক ড০ ইলা ডেকাই। মহাবিদ্যালয়ৰ অধ্যক্ষ ড০ ঠানুৰাম মজিন্দাৰে আদৰ্শ ভাষণ আগবঢ়োৱা সভাখনত FISS ৰ সঞ্চালক প্ৰদীপ হাজৰিকাই তেওঁলোকৰ স্বেচ্ছাসেৱী অনুষ্ঠানটোৰ কাৰ্যপদ্ধতিৰ বিষয়ে অৱগত কৰে। এই বুজাবুজিৰ চুক্তিৰ মাজেৰে দুয়োটা অনুষ্ঠানে প্ৰধানকৈ ছাত্ৰ-ছাত্ৰীৰ দক্ষতা বিকাশ, দৰিদ্ৰতাৰ সীমাৰেখাৰ তলৰ ছাত্ৰ-ছাত্ৰীক সহযোগিতা প্ৰদান, বিশেষভাৱে সক্ষম ছাত্ৰ-ছাত্ৰীলৈ বিশেষ সুযোগ, সংস্থাপন সম্পৰ্কে পৰামৰ্শ আদিৰ লগতে গৱেষণা কৰ্মতো পাৰস্পৰিক সহযোগিতা আগবঢ়াব। অনুষ্ঠানটোত মহাবিদ্যালয়ৰ পৰিচালনা সমিতিৰ সভাপতি ড০ দীপক কুমাৰ গোস্বামীৰ লগতে মহাবিদ্যালয়ৰ শিক্ষক-শিক্ষয়িত্ৰী আৰু FISS ৰ কেইবাজনো সদস্য উপস্থিত থাকে।

পথৰ মাজত গাঁত খন্দাক লৈ অসন্তুষ্ট বহতীবাসী ৰাইজ

ই-সংবাদ, শিমলীতোলা, ২৫ জানুৱাৰীঃ গোৱালপাৰা জিলাৰ মাটিয়া থানাৰ অন্তৰ্গত বহতী প্ৰথম খণ্ড গাঁৱত সংঘটিত হৈছে এক অমানৱীয় ঘটনা। গাঁওখনৰ মূল পথত এক্সেভেটৰেৰে পুখুৰী সদৃশ গাঁত খন্দাত যাতায়াত ব্যৱস্থা সম্পূৰ্ণৰূপে ব্যাহত হৈ পৰাত গাঁওখনৰ কাশেম পৰামাণিক নামৰ ব্যক্তিৰ এই অমানৱীয় কাৰ্যৰ বিৰুদ্ধে ক্ষুণ্ণ গাঁওবাসীয়ে ৰাজপথলৈ ওলাই আহি প্ৰতিবাদ সাব্যস্ত কৰে। উল্লেখ্য যে প্ৰায় ২৫-৩০ বছৰ পুৰণি গাঁৱলীয়া পথটোৰে বিভিন্ন সময়ত স্কুলীয়া ছাত্ৰ-ছাত্ৰীকে ধৰি মানুহ অহা-যোৱা কৰাত বিভিন্ন সময়ত বাধা প্ৰদান কৰি আহিছিল যদিও কাশেম পৰামাণিকৰ অসামাজিক আচৰণক আওকাণ কৰি অঞ্চলবাসীয়ে উক্ত পথেৰেই অহা-যোৱা কৰি অহা বুলি স্থানীয় একাংশ লোকে প্ৰকাশ কৰে। কিছুদিন পূৰ্বে চৰকাৰীভাৱে পথটো মেৰামতি কৰি অহা-যোৱাৰ সুবিধা কৰি দিছিল যদিও হঠাৎ বৃহস্পতিবাৰে কাশেম পৰামাণিকে পথটোৰ মাজভাগত এক্সেভেটৰ লগাই প্ৰায় ৪ কিলোমিটাৰ দৈৰ্ঘ্যৰ গাঁৱলীয়া পথটো গাঁত খান্দি বন্ধ কৰি দিয়াত ক্ষুণ্ণ হৈ পৰিছে অঞ্চলবাসী। এই গাঁৱলীয়া পথটোৰে কেইবাখন গাঁৱৰ লোকৰ লগতে স্কুল-কলেজৰ ছাত্ৰ-ছাত্ৰীসকলেও অহা-যোৱা কৰে। ক্ষুদ্ৰ প্ৰতিবাদী একাংশ লোকে কাশেম পৰামাণিকৰ এনে অবিবেচক কাণ্ডৰ বিৰুদ্ধে তীব্ৰ ক্ষোভ ব্যক্ত কৰি বহতী আৰক্ষী পহৰা চকীত এজাহাৰ দাখিল কৰে।

অহা ৩০ জানুৱাৰীৰ পৰা দুখনৈ পূৰ্বাঞ্চল ৰাভা সমাজৰ ৬২ সংখ্যক বাৰ্ষিক অধিবেশন

ই-সংবাদ, ধূপধৰা, ২৫ জানুৱাৰীঃ অহা ৩০, ৩১ জানুৱাৰী আৰু ১ ফেব্ৰুৱাৰী তাৰিখে দুখনৈ পূৰ্বাঞ্চল ৰাভা সমাজ, দুখনৈ পূৰ্বাঞ্চল ৰাভা মহিলা সমাজ আৰু দুখনৈ পূৰ্বাঞ্চল ৰাভা যুৱ ছাত্ৰ পৰিষদৰ ৬২ সংখ্যক বাৰ্ষিক অধিবেশনখন তিনিদিনীয়া বৰ্ণাঢ্য কাৰ্যসূচীৰে ধূপধৰাত অনুষ্ঠিত হ'ব। ধূপধৰাৰ প্ৰগতি ৰাভা শাখা সমাজৰ উদ্যোগত ধূপধৰা ৰাজহুৱা খেলপথাৰত অনুষ্ঠিত হ'ব এই বাৰ্ষিক অধিবেশন। অধিবেশনৰ কাৰ্যসূচী অনুসৰি প্ৰথমদিনা আবেলি দুখন আদৰ্শ তোৰণ আৰু মুখ্য তোৰণ উদ্বোধনৰ পিচত আবেলি চাৰি বজাত শিবির মুকলি কৰিব প্ৰগতি ৰাভা শাখা সমাজৰ সভাপতি সঞ্জীৱ ৰাভাই। ইয়াৰ পিচতে প্ৰদৰ্শনীৰ দ্বাৰা উন্মোচন কৰিব বিকালী মহাবিদ্যালয়ৰ অৱসৰপ্ৰাপ্ত অধ্যক্ষা ড° মলিনা ৰাভাই। আনহাতে চাৰে চাৰি বজাত প্ৰতিনিধি নাম পঞ্জীয়নৰ পিচতে দুখনৈ পূৰ্বাঞ্চল ৰাভা সমাজৰ সভাপতি বিচিত্ৰ নাৰায়ণ ৰাভাৰ সভাপতিত্বত দুখনৈ পূৰ্বাঞ্চল ৰাভা সমাজৰ প্ৰতিনিধি সভাৰ প্ৰথমখন বৈঠক অনুষ্ঠিত হ'ব। ইয়াৰ সমান্তৰালকৈ দুখনৈ পূৰ্বাঞ্চল ৰাভা মহিলা সমাজ আৰু ৰাভা যুৱ ছাত্ৰ পৰিষদৰ প্ৰতিনিধি সভাৰ প্ৰথম বৈঠক দুখনো অনুষ্ঠিত হ'ব। সন্ধিয়া আঠ বজাৰ পৰা ৰাভা কৃষ্টি আৰু বহুৰঙী নৃত্য প্ৰতিযোগিতা অনুষ্ঠিত হ'ব। ৩১ জানুৱাৰীৰ দিনা পুৱা সাত বজাত পতাকা উত্তোলন কৰিব ক্ৰমে দুখনৈ পূৰ্বাঞ্চল ৰাভা সমাজৰ সভাপতি বিচিত্ৰ নাৰায়ণ ৰাভা, ৰাভা মহিলা সমাজৰ সভানেত্ৰী দীনৱতী ৰাভা আৰু ৰাভা যুৱ ছাত্ৰ পৰিষদৰ সভাপতি বাবুল ৰাভাই। পুৱা চাৰে সাত বজাত কলাগুৰু বিষ্ণুপ্ৰসাদ ৰাভা আৰু স্বৰ্গীয় গৌৰধৰ্মন সৰকাৰৰ প্ৰতিচ্ছবিত মাণ্যপৰ্ণ কৰিব ক্ৰমে শ্ৰীশ্ৰী জগতগুৰু নামঘৰ ৰাইজৰ সভাপতি আৰু অভ্যৰ্থনা সমিতিৰ

উপদেষ্টা শিৱেন্দ্ৰ পাটগিৰী আৰু দুখনৈ পূৰ্বাঞ্চল ৰাভা সমাজৰ কাৰ্যকৰী সদস্য বাণীকান্ত ৰাভাই। পুৱা আঠ বজাত ৰাভা সমাজৰ উপ সভাপতি দুৰন্ত ৰাভাই স্মৃতি তৰ্পণ কৰাৰ পিচত গছপুলি ৰোপণ কৰিব অভ্যৰ্থনা সমিতিৰ উপ সভাপতি তথা ধূপধৰা মুছলিম ৰাইজৰ সভাপতি ছাজ্জাদ গণিয়ে। আনহাতে পুৱা ন বজাত ৰাভা জাতীয় সাংস্কৃতিক শোভাযাত্ৰা উদ্বোধন কৰিব ৰংজুলিৰ বিশিষ্ট সমাজসেৱক মনোজ ৰাভাই। ইয়াৰ পিচতে ৰাভা লোক সংস্কৃতি প্ৰদৰ্শন কৰা হ'ব। ইফালে দিনৰ এক বজাত অনুষ্ঠিত হ'বলগীয়া মুকলি সভাখন উদ্বোধন কৰিব বিকালী মহাবিদ্যালয়ৰ বাণিজ্য বিভাগৰ সহকাৰী অধ্যাপক ধনঞ্জয় ৰাভাই। মুকলি সভাত দুখনৈ পূৰ্বাঞ্চল ৰাভা সমাজৰ দ্বাৰা প্ৰকাশিত 'ইতিহাস গ্ৰন্থ' শীৰ্ষক এখন গ্ৰন্থ আৰু অভ্যৰ্থনা সমিতিৰ 'স্মৃতিগ্ৰন্থ' উন্মোচন কৰিব ধূপধৰাৰ বিকালী মহাবিদ্যালয়ৰ অধ্যক্ষ ড° মনোজ গণিয়ে। মুকলি সভাত মুখ্য অতিথি হিচাপে থাকিব অসম শিশু সাহিত্য ন্যাস, গুৱাহাটীৰ সচিব তথা বিশিষ্ট লেখক হৃষীকেশ গোস্বামী। আনহাতে ৰাভা হাছং পৰিষদৰ মুখ্য কাৰ্যবাহী পৰিষদ টংকেশ্বৰ ৰাভা, দুখনৈ বিধানসভা সমষ্টিৰ বিধায়ক যাদৱ স্বৰ্গীয়াৰী, গোৱালপাৰা বন প্ৰাধিকৰণ বিষয়া তেজাচ মৰিস্বামী আৰু নিখিল ৰাভা ছাত্ৰ সন্থাৰ সভাপতি মতিলাল বাকচাক বিশিষ্ট অতিথি হিচাপে উপস্থিত থাকিব। ইয়াৰোপৰি নিৰ্দিষ্ট বক্তা আৰু আমন্ত্ৰিত অতিথি হিচাপে মুকলি সভাত কেবাগৰাকী বিশিষ্ট ব্যক্তি উপস্থিত থাকিব। অধিবেশনৰ অন্তিমদিনা দুখনৈ পূৰ্বাঞ্চল ৰাভা মহিলা সমাজৰ মুকলি সভা, সম্বৰ্ধনা অনুষ্ঠান, শিপিনী প্ৰতিযোগিতাৰ পুৰস্কাৰ বিতৰণ, সন্মিলিত ত্ৰি-পাক্ষিক সভা আৰু আবেলি পতাকা অৱনমনেৰে অধিবেশনৰ সামৰণি পৰিব।

চামগুৰিৰ খলিহামাৰীৰ অধ্যয়ন একাডেমী ছিনিয়ৰ ছেকেণ্ডাৰী স্কুলত কৃতি ছাত্ৰ-ছাত্ৰীক সম্বৰ্ধনা

ই-সংবাদ, পুৰণিগুদাম, ২৫ জানুৱাৰীঃ নগাঁও জিলাৰ চামগুৰিৰ খলিহামাৰী অঞ্চলৰ অধ্যয়ন একাডেমী ছিনিয়ৰ ছেকেণ্ডাৰী স্কুলৰ উদ্যোগত আজি বিদ্যালয়খনৰ কৃতি ছাত্ৰ-ছাত্ৰীসকলক সম্বৰ্ধনা জনোৱা হয়। অসম চৰকাৰৰ দ্বাৰা অনুমতি প্ৰাপ্ত এছ ই বি এ আৰু এ এইচ এছ ই চি দ্বাৰা স্বীকৃতিপ্ৰাপ্ত অসমীয়া মাধ্যমৰ এক নিৰ্ভৰযোগ্য বিদ্যালয় অধ্যয়ন একাডেমী ছিনিয়ৰ ছেকেণ্ডাৰী স্কুলৰ পৰা হাইস্কুল শিক্ষান্ত পৰীক্ষা আৰু উচ্চতৰ মাধ্যমিক চূড়ান্ত পৰীক্ষাত সুখ্যাতিৰে উৰ্ত্তীণ হোৱা ছাত্ৰ-ছাত্ৰীসকলক সম্বৰ্ধনা জনোৱা হয়। শিৱস্থান হাইস্কুলৰ প্ৰধান শিক্ষক প্ৰসন্ন কুমাৰ দাধৰাৰ সভাপতিত্ব অনুষ্ঠিত হোৱা সম্বৰ্ধনা সভাখনত মুখ্য অতিথি হিচাপে উপস্থিত থাকে চামগুৰি উচ্চতৰ মাধ্যমিক বিদ্যালয়ৰ অধ্যক্ষ ৰাজীৱ কুমাৰ দাস। অধ্যয়ন একাডেমী ছিনিয়ৰ ছেকেণ্ডাৰী স্কুলৰ অধ্যক্ষ ইনামূল হ'কে আট ধৰা সম্বৰ্ধনা সভাখনত লেখিকা তথা সমাজসেৱিকা ৰাবিয়া খান্নম, কান্দুলীমাৰি জাতীয় বিদ্যালয়ৰ অধ্যক্ষ ইনামূল হ'ক, ডাঃ চান্দাম হুছেইন, সমাজসেৱক মফিজুদ্দিন আহমেদ, প্ৰধান শিক্ষক হাফিজুল ৰহমান, সমাজসেৱক হবিবুৰ ৰহমান, বিপুল কুমাৰ নাথকে ধৰি বহুকেইজন গণ্যমান্য লোক বিশিষ্ট অতিথি হিচাপে উপস্থিত থাকে। চামগুৰিৰ অতি ভিতৰৰা অঞ্চলৰ ছাত্ৰ-ছাত্ৰীসকলক জ্ঞানৰ পোহৰ বিলাবলৈ খলিহামাৰীত ২০১৭ চনত স্থাপিত হোৱা অধ্যয়ন একাডেমী ছিনিয়ৰ ছেকেণ্ডাৰী স্কুলৰ কৃতি ছাত্ৰ-ছাত্ৰীসকলক সম্বৰ্ধনা জনোৱা সভাখনত মুখ্য অতিথি হিচাপে চামগুৰি উচ্চতৰ মাধ্যমিক বিদ্যালয়ৰ অধ্যক্ষ ৰাজীৱ কুমাৰ দাস উপস্থিত থাকি ভাষণ প্ৰসংগত কয় যে,



মানুহৰ লক্ষ্য থাকিলে সকলো ভাল কাম কৰিব পাৰি। ছাত্ৰ-ছাত্ৰীসকলৰ আধ্যাত্মিক চিন্তা চেতনা থকাৰ প্ৰয়োজন। আধ্যাত্মিক চিন্তা-চেতনা থকা মানুহে কেতিয়াও সমাজৰ ক্ষতি হোৱা কাম কৰিব নোৱাৰে। ছাত্ৰ-ছাত্ৰীসকলক সু-শিক্ষাৰে শিক্ষিত কৰাৰ ভূমিকা যেনেদৰে শিক্ষকৰ আছে তেনেদৰে অভিভাৱকসকলৰ ভূমিকা থাকিব লাগিব। তেতিয়াহে ছাত্ৰ-ছাত্ৰীসকল সুশিক্ষিত হ'ব বুলি ভাষণ প্ৰসংগত উল্লেখ কৰে। আজি সম্বৰ্ধনা সভাখনত হাইস্কুল শিক্ষান্ত পৰীক্ষাত সুখ্যাতিৰে উৰ্ত্তীণ হোৱা ৪২ গৰাকী ছাত্ৰ-ছাত্ৰী আৰু উচ্চতৰ মাধ্যমিক চূড়ান্ত পৰীক্ষাত সুখ্যাতিৰে উৰ্ত্তীণ হোৱা ২৪ গৰাকী ছাত্ৰ-ছাত্ৰীক গামোছা মানপত্ৰ দি সম্বৰ্ধনা জনোৱা হয়। সম্বৰ্ধনা সভাখনত অঞ্চলৰ স্থানীয় ৰাইজৰ লগতে বিদ্যালয়ৰ ছাত্ৰ-ছাত্ৰী আৰু অভিভাৱকসকলৰ লগতে শিক্ষক-শিক্ষয়িত্ৰীসকল উপস্থিত থাকে বুলি অধ্যয়ন একাডেমী ছিনিয়ৰ ছেকেণ্ডাৰী স্কুলৰ অধ্যক্ষ ইনামূল হ'কে জানিবলৈ দিয়ে।

শংকৰদেৱ সংঘৰ আইলক্ষ্মী আঞ্চলিকৰ ৬৪ সংখ্যক বাৰ্ষিক অধিবেশনৰ শুভাৰম্ভ

ই-সংবাদ, বেবেজীয়া, ৩ জানুৱাৰীঃ উত্তৰ-পূৰ্বৰ সৰ্ববৃহৎ ধৰ্মীয় অনুষ্ঠান শ্ৰীমন্ত শংকৰদেৱ সংঘৰ আইলক্ষ্মী আঞ্চলিক শাখাৰ ৬৪ সংখ্যক বাৰ্ষিক অধিবেশনখনি শনিবাৰৰ পৰা দুদিনীয়া বিস্তৃত কাৰ্যক্ৰমগণিকাৰে নগাঁৱৰ ৰাইদঙীয়াৰ বৰিবজাৰত স্থাপিত মিহিৰাম আতা সমন্বয় ক্ষেত্ৰত আৰম্ভ হৈছে। এই মৰ্মে, বিভিন্ন প্ৰান্তৰ পৰা অহা ভকত-বৈষ্ণৱ, আইমাতৃৰ উপস্থিতিৰে অধিবেশনস্থলী উদুলি-মুদুলি হৈ পৰাৰ লগতে সুন্দৰ আধ্যাত্মিক পৰিবেশৰ সৃষ্টি হৈছে। পুৱা সেৱা বাহিনীৰ দ্বাৰা পৰিবেশ নিকাকৰণেৰে কাৰ্যসূচীৰ পাতনি মেলাৰ পিছতে পৰন দাসৰ পৰিচালনাত প্ৰাতঃ প্ৰসংগ সম্পন্ন কৰাৰ লগতে পৰিবেশ সজাগতাৰ লক্ষ্যৰে বৃক্ষৰোপণ কাৰ্যসূচী ৰূপায়ণ কৰা হয়। সমাজকৰ্মী কাৰ্তিক পাটৰ, গোলাপ কলিতা আৰু তিলক বৰাৰ দ্বাৰা বৃক্ষৰোপণৰ অন্তত জিলা সদস্য ঘন বৰুৱাই অধিবেশনৰ মূল তোৰণ উন্মোচন কৰে। দুপৰীয়া নাম-প্ৰসংগ, প্ৰসাদ বিতৰণ আৰু প্ৰতিনিধিৰ নাম পঞ্জীয়নৰ অন্তত শিশু, আইমাতৃ কল্যাণ উপ সমিতিৰ সভা অনুষ্ঠিত হয়। বিয়লি আইলক্ষ্মী আঞ্চলিক শাখাৰ সভাপতি ফনীন্দ্ৰ বৰাৰ সঞ্চালনাত অনুষ্ঠিত হয় প্ৰতিনিধি সভা। জ্যোতিমণি বৰুৱাৰ দ্বাৰা বৰগীত পৰিবেশনেৰে শুভাৰম্ভ হোৱা সভাখনি উদ্বোধন কৰে আইলক্ষ্মী আঞ্চলিক শাখাৰ সম্পাদক কমল চন্দ্ৰ ডেকাই। সন্ধিয়া বন্তি প্ৰজ্বলনৰ পিছতে শংকৰী সংগীত আৰু সাংস্কৃতিক অনুষ্ঠান অনুষ্ঠিত কৰা হয়। মনোমোহা নৃত্য-গীতৰ সমাহাৰে অনুষ্ঠিত হোৱা এই বাৰেবহনীয়া এই অনুষ্ঠান উদ্বোধন কৰে ৰাইদঙীয়া হৰিৰাম শইকীয়া উচ্চতৰ মাধ্যমিক বিদ্যালয়ৰ অধ্যক্ষ মুক্তি দাসে। ইফালে, দেওবাৰে পুৱাৰ ভাগত পৰিবেশ নিকাকৰণ, প্ৰাতঃ প্ৰসংগ, ধৰ্মধ্বজা উত্তোলন, ভাগৱত ভ্ৰমণ আৰু সাংস্কৃতিক শোভাযাত্ৰা, নাম-প্ৰসংগ, প্ৰসাদ বিতৰণ আদিৰ অন্তত দুপৰীয়া মুকলি সভাপতি অনুষ্ঠিত হ'ব। বিয়লি বাঁটা বিতৰণী অনুষ্ঠান, পতাকা অৱনমন, সন্ধিয়া বন্তি প্ৰজ্বলনৰ লগতে নিশা অসমীয়া ভাওনা 'কঙ্কিনী হৰণ' প্ৰদৰ্শনৰ দ্বাৰা বাৰ্ষিক অধিবেশনখনিৰ সামৰণি পেলোৱা হ'ব বুলি উদ্যোক্তাসকলে জানিবলৈ দিছে।



৭৬ সংখ্যক গণৰাজ্য দিবস উপলক্ষে
কলগাছিয়াত গছপুলি ৰোপণ

অষ্টম বাৰ্ষিক দৰাবিল মহোৎসৱৰ স্মৰণিকা উন্মোচন সাংবাদিক বিমল শৰ্মাৰ

ই-সংবাদ, মিৰ্জা, ২৫ জানুৱাৰীঃ কেইবাশ বিঘা মাটিৰে আৱৰি থকা প্ৰসিদ্ধ জলাশয় তথা আৰ্দ্ৰভূমি দৰাবিলৰ সংৰক্ষণ মানৱ সভ্যতাৰ ভৱিষ্যতৰ বাবে নিতান্তই জৰুৰী। কিয়নো মানুহৰ জীৱন-ধাৰণৰ অত্যন্ত দৰকাৰী বিশুদ্ধ অক্সিজেন প্ৰধানতঃ আৰ্দ্ৰভূমি সমূহতেই উৎপত্তি হয়। অষ্টম বাৰ্ষিক দৰাবিল মহোৎসৱৰ যোৱা দ্বিতীয় দিনাৰ অন্যতম কাৰ্যসূচী স্মৰণিকা "দৰাবিল" উন্মোচন কৰি সাংবাদিক বিমল শৰ্মাই এই মন্তব্য কৰে।

ৰামপুৰ আঞ্চলিক মহাবিদ্যালয়ৰ ইংৰাজী বিভাগৰ অধ্যাপক পংকজ লোচন দাসে সম্পাদনা কৰা স্মৰণিকা "দৰাবিল" উন্মোচন কৰি সাংবাদিক শৰ্মাই দেশী-বিদেশী অনেক পক্ষীৰ বিচৰণভূমি তথা অনেক জৈৱ-বৈচিত্ৰৰ আবাসভূমি দৰাবিলক উপযুক্ত পৰ্যবেক্ষণৰ জৰিয়তে সংৰক্ষণৰ স্থায়ী ব্যৱস্থা কৰিবলৈ চৰকাৰ আগবাঢ়ি অহা

উচিত বুলি মন্তব্য কৰে। দৰাবিল মহোৎসৱ উদযাপন সমিতিৰ জন্মলগ্নে পৰা জড়িত আগশাৰীৰ কৰ্মকৰ্তা উমেশ কলিতাই আঁত ধৰা উন্মোচনী সভাখনত স্মৰণিকাৰ সম্পাদক তথা অধ্যাপক পংকজ লোচন দাসে মানৱ জীৱনৰ লগত প্ৰকৃতিৰ যি এৰাব নোৱাৰা সম্পৰ্ক সেই সম্পৰ্কে চমুকৈ কয়। সম্পাদক দাসে দৰাবিল সংলগ্ন কলহী নদীত উপলব্ধ আপুৰুগীয়া নদী শিখৰ ভৱিষ্যতৰ স্বার্থতো যে দৰাবিলৰ সংৰক্ষণ জৰুৰী সেই বিষয়ে সকলো শ্ৰেণীৰ মানুহেই ভালদৰে বুজা উচিত বুলি মন্তব্য কৰে। দৰাবিল মহোৎসৱৰ পক্ষী নিৰীক্ষণ কেন্দ্ৰস্থলত হোৱা উন্মোচনী-পৰ্বত মহোৎসৱ উদযাপন সমিতিৰ সভাপতি গিৰীন্দ্র কলিতা, সম্পাদক শৈলেন কৈৱৰ্ত, থানেশ্বৰ মেধি, প্ৰাক্তন সম্পাদক দীপক দাস, হিতেশ মেধিকে ধৰি বহুসংখ্যক লোক তথা বিষয়ববীয়া উপস্থিত থাকে।

ডিব্ৰুগড়ৰ টাই শিক্ষা আৰু সাংস্কৃতিক কেন্দ্ৰৰ উদ্যোগত মে-ডাম-মে-ফী উদযাপনৰ ব্যাপক প্ৰস্তুতি

ই-সংবাদ, ডিব্ৰুগড়, ২৫ জানুৱাৰীঃ টাই ভাষা, সংস্কৃতিৰ চৰ্চা, সম্প্ৰচাৰ আৰু সম্প্ৰসাৰণৰ অন্যতম কেন্দ্ৰ ডিব্ৰুগড়ৰ টাই শিক্ষা আৰু সাংস্কৃতিক কেন্দ্ৰৰ বাকৰিত প্ৰতি বছৰৰ দৰে এইবাৰো উপৰি পুৰুষক তৰ্পণ কৰাৰ উদ্দেশ্যে "মে-ডাম-মে-ফী" অনুষ্ঠানটি বিভিন্ন কাৰ্যসূচীৰে আয়োজনৰ প্ৰস্তুতি চলাইছে। এই উপলক্ষে ৩১ জানুৱাৰীত অসমৰ এগৰাকী বৰেণ্য নৃত্যাংগনা লোকশিল্পী, নতুন প্ৰজন্মৰ মাজত লোকসংস্কৃতি প্ৰচাৰ আৰু প্ৰসাৰৰ বাবে সুদীৰ্ঘ কাল নিজকে নিয়োজিত কৰি অহা নাং কবী গগৈ সন্দিকৈলৈ টাই শিক্ষা আৰু সাংস্কৃতি কেন্দ্ৰ ডিব্ৰুগড়ৰ তৰফৰ

পৰা "জাচিংফা বঁটা-২০২৫" প্ৰদান কৰা হ'ব। এই উপলক্ষে পুৱা ৯.৩০ বজাত পতাকা উত্তোলনৰ দ্বাৰা কাৰ্যসূচী আৰম্ভ কৰা হ'ব লগতে মাংগলিক অনুষ্ঠান অনুষ্ঠিত হ'ব। আনহাতে, দিনৰ ১১ বজাৰ পৰা স্মৃতিগ্ৰন্থ উন্মোচন, বঁটা প্ৰদান আৰু সাংস্কৃতিক অনুষ্ঠান অনুষ্ঠিত হোৱাৰ লগতে সন্ধিয়া বন্তি প্ৰজ্বলনৰ জৰিয়তে অনুষ্ঠানৰ সামৰণি পৰিব। অনুষ্ঠানটি সাফল্যমণ্ডিত কৰাৰ বাবে ৰাইজৰ সহযোগিতা আৰু উপস্থিতি আন্তৰিকতাৰে কামনা কৰিছে কেন্দ্ৰৰ সভাপতি হেমকান্ত দিহিংগীয়া আৰু সম্পাদক দুৰ্লভ গগৈয়ে।

কামৰূপ জিলাত অসম ৰাজ্যিক চাফাই কৰ্মচাৰী আয়োগৰ সভা

ই-সংবাদ বিশেষ, উত্তৰ গুৱাহাটী, ২৫ জানুৱাৰীঃ অসম ৰাজ্যিক চাফাই কৰ্মচাৰী আয়োগৰ অধ্যক্ষ বৈজনাথ বাছফৰ নেতৃত্বত আয়োগৰ এটি দলে কামৰূপ জিলাৰ আমিনগাঁওস্থিত সংহত জিলা কাৰ্যালয়ৰ সভাকক্ষত জিলাখনৰ বিভিন্ন চৰকাৰী বিভাগৰ মুৰব্বী বিষয়াসকল তথা পৌৰসভাৰ বিষয়াসকলৰ সৈতে চাফাই কৰ্মচাৰীসকলৰ সমস্যাৰাজিৰ বুজ লয়। অধ্যক্ষ বৈজনাথ বাছফৰ সৈতে সভাত আয়োগৰ উপাধ্যক্ষ মাট্ৰা ৰাও, তিনিগৰাকী সদস্য ক্ৰমে ৰাজবীৰ সিং, শিৱ বাচফৰ আৰু নেহা বাচফৰো সভাত উপস্থিত থাকে। সভাত আয়োগৰ অধ্যক্ষগৰাকীয়ে প্ৰথমে জিলাখনত থকা ৰঙিয়া, পলাশবাৰী আৰু উত্তৰ গুৱাহাটী পৌৰসভাৰ বিষয়াসকলৰ পৰা পৌৰসভাৰ অধীনত নিয়োজিত চাফাই কৰ্মচাৰীসকলক দি থকা ন্যূনতম মজুৰি, ই এছ আই, পি এফৰ সুবিধা, তেওঁলোকৰ বাবে ছেফটি কিট যেনে গ্ল'ভছ, বুট, ৰেইনকোট আদিৰ ব্যৱস্থা কৰা, নিয়মীয়া স্বাস্থ্য পৰীক্ষা, আৱাসগৃহ, বিশুদ্ধ খোৱাপানী,

অনাময় ব্যৱস্থা আদি সুবিধাসমূহ লাভ কৰিছেনে নাই সেই সন্দৰ্ভত বুজ লয়। তেওঁ জিলাখনত বিভিন্ন চৰকাৰী বিভাগত নিয়োজিত চাফাই কৰ্মচাৰীসকলে ন্যূনতম মজুৰি লাভ কৰাটো নিশ্চিত কৰাৰ দিশত ব্যৱস্থা গ্ৰহণৰ বাবে জিলা শ্ৰম কল্যাণ বিভাগক নিৰ্দেশ প্ৰদান কৰে। সভাত অধ্যক্ষগৰাকীয়ে চৰকাৰী বিভাগসমূহক প্ৰয়োজন অনুসৰি চাফাই কৰ্মচাৰীৰ পদৰ বাবে প্ৰস্তাৱ দাখিল কৰিবলৈ নিৰ্দেশ প্ৰদান কৰে। আজিৰ সভাত কামৰূপ জিলাৰ জিলা উন্নয়ন আয়ুক্ত সুশান্ত কুমাৰ দত্ত, অতিৰিক্ত জিলা আয়ুক্ত প্ৰণৱ দত্ত গোস্বামী আৰু অন্যান্য বিষয়াসকল উপস্থিত থাকে। উল্লেখ্য যে দুদিনীয়া ভ্ৰমণসূচীৰে কামৰূপ জিলাত উপস্থিত হোৱা আয়োগৰ দলটোৱে কালি ৰঙিয়া পৌৰসভা, চাফাই কৰ্মচাৰীৰ ক'লনী, ৰেলৱেৰ ডি আৰ এমৰ কাৰ্যালয়, পলাশবাৰী পৌৰসভা পৰিদৰ্শন কৰাৰ লগতে আজি আমিনগাঁওস্থিত চাফাই কৰ্মচাৰীৰ ক'লনী, আই আই টি-গুৱাহাটী, এইমছ পৰিদৰ্শন কৰি চাফাই কৰ্মচাৰীসকলৰ সমস্যাৰ বুজ লয়।

উপস্থিত থাকিব মুখ্যমন্ত্রী

তিনিদিনীয়া কাৰ্যসূচীৰে মধুপুৰ উৎসৱ আৰু নিৰ্মালি প্ৰদানৰ প্ৰস্তুতি

ই-সংবাদ, গোলকগঞ্জ, ২৫ জানুৱাৰীঃ জগতগুৰু শ্ৰীমন্ত শংকৰদেৱৰ মহাপ্ৰাণৰ তীৰ্থ ভূমি চুবুৰীয়া ৰাজ্য পশ্চিমবংগৰ কোচবিহাৰ জিলাৰ মধুপুৰ সত্ৰৰ প্ৰথমগৰাকী সত্ৰাধিকাৰ বুঢ়ীৰ পো গোবিন্দ আঁতাৰ তিৰোভাৱ তিথিৰ লগত সংগতি ৰাখি অহা ২৯ জানুৱাৰীৰ পৰা তিনিদিনীয়া বৰ্ণিল কাৰ্যসূচীৰে মধুপুৰ উৎসৱ আৰু নিৰ্মালি প্ৰদান অনুষ্ঠান পালন কৰা হ'ব। কাৰ্যসূচী অনুসৰি ২৯ জানুৱাৰীত অসমৰ বিভিন্ন সত্ৰৰ সত্ৰাধিকাৰ, ভকত, বৈষ্ণৱ, আই, বাপুসকলৰ উপস্থিতিত পুৱা ১১.৩০ মধুপুৰ সত্ৰৰ নৱ নিৰ্বাচিত বুঢ়ী সত্ৰাধিকাৰ আৰু ডেকা সত্ৰাধিকাৰক মালা নিৰ্মালি দি অভিব্যক্তি ঘটোৱা হ'ব। উক্ত অনুষ্ঠানত মুখ্যমন্ত্রী তথা মধুপুৰ সত্ৰ পৰিচালনা সমিতিৰ সভাপতি ড॰ হিমন্ত বিশ্ব শৰ্মা নিজে উপস্থিত থাকিব। পিছদিনা থিয়নাম অনুষ্ঠিত হ'ব। বিভিন্ন স্থানৰ থিয়নাম দলে অংশগ্ৰহণ কৰিব। ৩১ জানুৱাৰীৰ পুৱা আঠ বজাত ভাগৱত শোভাযাত্ৰা, ৯ বজাত ধৰ্মীয় ধ্বজ্জা উত্তোলন, ৯.৩০ বজাত গছ পুলি ৰোপণ, দহ বজাত নাম প্ৰসংগ, ১০.৩০ বজাত নিৰ্মালি প্ৰদান অনুষ্ঠান, ১২ বজাত প্ৰসাদ বিতৰণ, ১২.৩০ বজাত সেৱাৰ বস্ত্ৰ প্ৰদৰ্শন, ১ বজাত থিয়নাম আৰু দুই বজাত সমূহীয়া আহাৰ গ্ৰহণ কাৰ্যসূচী। বিয়লি চাৰি বজাত ধৰ্মালোচনা সভা অনুষ্ঠিত হ'ব। সভাত স্মৃতিগ্ৰন্থ উন্মোচন কৰা হ'ব। সন্ধিয়া ছয় বজাত সাংস্কৃতিক সন্ধিয়াৰে অনুষ্ঠানৰ সামৰণি পৰিব। অনুষ্ঠানৰ প্ৰতি লক্ষ্য ৰাখি সত্ৰৰ চৌহদ পৰিষ্কাৰ পৰিচ্ছন্ন কৰাৰ লগতে সত্ৰৰ কীৰ্তন ঘৰ গুৰুগৃহ ভঁড়াল ঘৰ চূণ, ৰং সানি আটক ধুনীয়াকৈ সজাই তোলাত ব্যস্ত হৈ পৰিছে ধুবুৰী জিলা প্ৰশাসন। সমগ্ৰ অনুষ্ঠান ভাগি অসম চৰকাৰৰ পৰ্যটন বিভাগৰ সৌজন্যত আৰু ধুবুৰী জিলা প্ৰশাসনৰ উদ্যোগত অনুষ্ঠিত হ'ব। যোৱা ২২ জানুৱাৰীত ৰাজ্যৰ পৰ্যটন বিভাগৰ মন্ত্ৰী ৰঞ্জিত কুমাৰ দাস মধুপুৰ সত্ৰত উপস্থিত হৈ অনুষ্ঠানৰ অগ্ৰগতিৰ বুজ লয়। তেওঁক সহযোগ কৰে গোলকগঞ্জ সমষ্টিৰ প্ৰাক্তন বিধায়ক অশ্বিনী ৰায় সৰকাৰ, জিলা আয়ুক্ত দীবাৰ নাথ আদিয়ে।

• ইউনিক বৰা ফটোগ্ৰাফী ইনষ্টিটিউট •

• অসমীয়া মাধ্যমত শিকক ফটোগ্ৰাফী আৰু ইডিটিংৰ প্ৰতিটো কথা •

• গুৱাহাটীত অৱস্থিত উন্নত মানদণ্ডৰ ষ্টুডিঅ'ত শিক্ষা গ্ৰহণৰ সুবিধা •

• আসন সীমিত, শীঘ্ৰেই যোগাযোগ কৰক •

UniqueBorah.Com

88764 90887

নামভৰ্তিৰ বাবে ওপৰৰ
নংত যোগাযোগ কৰক।

তামুলপুৰত আন্তঃস্কুল ক্ৰিকেট প্রতিযোগিতা

ই-সংবাদ, তামুলপুৰ, ২৫ জানুৱাৰীঃ তামুলপুৰ জিলা ক্ৰীড়া সন্থাৰ উদ্যোগত কুমাৰীকাটা উচ্চতৰ মাধ্যমিক বিদ্যালয়ৰ খেলপথাৰত আজিৰে পৰা আৰম্ভ হয় ৪ৰ্থ বাৰ্ষিক আন্তঃস্কুল ক্ৰিকেট প্রতিযোগিতা। সৰ্বমুঠ ৮টা দলে অংশগ্ৰহণ কৰা উক্ত প্রতিযোগিতাখনৰ আজি পুৱাৰ ভাগত পতাকা উত্তোলন কৰে ক্ৰমে বিটিআৰৰ এমচিএলএ তথা তামুলপুৰ জিলা ক্ৰিকেট সন্থাৰ সভাপতি হেমন্ত কুমাৰ ৰাভা আৰু ক্ৰীড়া সংগঠক আলাউদ্দিন আহমেদে। ইয়াৰ পিছতেই বৃক্ষৰোপণ কৰে তামুলপুৰ জিলা ক্ৰিকেট সন্থাৰ কাৰ্য্যকৰী সভাপতি দেবেন দাস, সম্পাদক ধ্ৰুৱজ্যোতি ঠাকুৰীয়া, ক্ৰীড়া সংগঠক খবিকুদ্দিন চৌধুৰী আৰু ক্ৰিকেট প্ৰশিক্ষক পৰাগ বৰ্মনে। খেলপথাৰ উদ্বোধন কৰে দৰঙাজুলি ব্লক ইউপিপিএলৰ সভাপতি ৰাফেল দৈমাৰীয়ে। ৪ৰ্থ বাৰ্ষিক আন্তঃস্কুল ক্ৰিকেট প্রতিযোগিতাৰ আজিৰ খেলখন উদ্বোধন কৰে তামুলপুৰৰ বিধায়ক জলেন দৈমাৰীয়ে।

দুমুনিচকীত আৰম্ভ দিবা-নৈশ কেৰম খেল

ই-সংবাদ, দুমুনিচকী, ২৫ জানুৱাৰীঃ দৰং জিলাৰ অগ্ৰণী স্বেচ্ছাসেৱী অনুষ্ঠান দুমুনিচকীস্থিত 'পোহৰ' এন জি অৰ উদ্যোগত দিবা-নৈশ প্ৰাইজমনি একক কেৰম খেল প্রতিযোগিতাখনি শুকুৰবাৰে সন্ধিয়াৰ পৰা আৰম্ভ হয়। তিনিদিনীয়া কাৰ্যসূচীৰে ২৬ জানুৱাৰীলৈ দুমুনিচকী চকতে অনুষ্ঠিত হ'বলগা প্রতিযোগিতাৰ শুভ উদ্বোধন কৰে বিশিষ্ট ব্যৱসায়ী তথা দৰঙী গ্ৰামীণ বিকাশ সমিতিৰ সম্পাদক লুটফৰ ৰহমানে। একেদৰে শুভউদ্বোধনী অনুষ্ঠানত সমাজকৰ্মী মমতাজ আলী, শিক্ষক ইমন্দাদুল আহমেদ, শিক্ষক চামছুদ্দিন আহমেদ, প্ৰাক্তন ছাত্ৰ নেতা ডায়োদামুল হক চৌধুৰী প্ৰমুখ্যে কেইবাগৰাকী স্থানীয় ব্যক্তি উপস্থিত থাকে। উল্লেখ্য যে, খেল প্রতিযোগিতাখনৰ প্ৰথম পুৰস্কাৰ ১৫০০১ টকাৰ লগতে ট্ৰফী। দ্বিতীয় পুৰস্কাৰ ৮০০১ টকাৰ লগতে লগতে ট্ৰফী প্ৰদান কৰা হ'ব।



ইংলেণ্ডৰ বিৰুদ্ধে দ্বিতীয়
টি-২০ত অৰ্ধশতাবান ভাৰতৰ তিলক বাৰ্মাৰ



সাফল্যৰ চুম্বন! প্ৰথমবাৰৰ বাবে গ্ৰেণ্ড স্লেম খিতাপ দখল কৰি বিজয় ট্ৰফীত চুমা আঁকিলে কিছে

হেট্ৰিকৰ সপোন পূৰণ নহ'ল শীৰ্ষ বাছনিৰ ছাবালেংকাৰ

অষ্ট্ৰেলিয়ান অ'পেনৰ মহিলাৰ ছিংগলছত চেম্পিয়ন মেডিচন কিছ

মেলব'ৰ্ণ, ২৫ জানুৱাৰীঃ অষ্ট্ৰেলিয়ান অ'পেনত মহিলা একক শাখাত নতুন চেম্পিয়ন হৈ পৰিছে আমেৰিকাৰ টেনিছ তাৰকা মেডিচন কিছ। ২৯ বছৰীয়া কিছে ফাইনেলত ছাবালেংকাৰ ৬-৩, ২-৬, ৭-৫ ছেটত পৰাস্ত কৰি প্ৰথমটো গ্ৰেণ্ড স্লেমৰ খিতাপ দখল কৰে। উল্লেখ্য যে, প্ৰথমবাৰৰ বাবে অষ্ট্ৰেলিয়ান অ'পেনৰ ফাইনেলত প্ৰৱেশ কৰিয়েই এই অভূতপূৰ্ব বিজয় সাব্যস্ত কৰে মেডিচনে। ইফালে, এইবাৰ হেট্ৰিকৰ লক্ষ্যৰে ফাইনেলত প্ৰৱেশ কৰা শীৰ্ষ বাছনিৰ ছাবালেংকাই প্ৰথম ছেটত পৰাস্ত হোৱাৰ পিছত দ্বিতীয় ছেটত সমতা স্থাপন কৰে। কিন্তু তৃতীয় ছেটত স্নায়ুৰ চাপ সহ্য কৰিব

নোৱাৰি তেওঁ কেইবাটাও ভুল কৰিছিল, যাৰ সুযোগ লৈ কিছে জয় নিশ্চিত কৰে। মেচখনৰ আৰম্ভণিতে কিছে আত্মবিশ্বাস প্ৰদৰ্শন কৰিবলৈ সক্ষম হয়। এই খেলখনত মেডিছন কিছৰ বিজয় সুনিশ্চিত কৰে ছাবালেংকাৰ চাৰ্ভ আৰু ডাবল ফল্টে। বিশেষকৈ ছাবালেংকাৰ দুৰ্বল চাৰ্ভ আৰু ব্ৰেক পইণ্টে কিছক সহায় কৰে। ফাইনেলত কিছে ছাবালেংকাৰ চাৰ্ভ ৫-৫ স্ক'ৰত ভংগ কৰি প্ৰথমটো গ্ৰেণ্ড স্লেমৰ খিতাপ দখল কৰে। লক্ষ্যণীয় যে, প্ৰথমবাৰৰ বাবে গ্ৰেণ্ড স্লেম চেম্পিয়ন হিচাপে অভিষেক ঘটোৱা কিছৰ এই সাফল্যই টেনিছ জগতৰ প্ৰতিজন দৰ্শক আৰু অনুৰাগীক অভিভূত কৰিছে।

নিমাতীঘাট পালে ৰাষ্ট্ৰীয় পৰ্বতাৰোহণ, দুঃসাহসিক ক্ৰীড়া প্রতিষ্ঠানৰ বিশেষ ৰাফটিং নাও

ই-সংবাদ, যোৰহাট, ২৫ জানুৱাৰীঃ ৰাষ্ট্ৰীয় পৰ্বতাৰোহণ আৰু দুঃসাহসিক ক্ৰীড়া প্রতিষ্ঠানৰ উদ্যোগত যোৱা ১৪ জানুৱাৰীৰ পৰা অৰুণাচল প্ৰদেশৰ গেলিং গাঁৱৰ পৰা ঐতিহাসিক ব্ৰহ্মপুত্ৰৰ বুকুত এক ৰাফটিং অভিযান আৰম্ভ হৈছে। এই অভিযানত অংশগ্ৰহণ কৰা দলটি আজি উপস্থিত হয় যোৰহাটৰ নিমাতীঘাটত। এখন বিশেষ ৰাফটিং নাৱৰ জৰিয়তে যোৰহাটৰ নিমাতী ঘাটৰ কঁহুৱা চাপৰিত উপস্থিত হয় এই ৰাফটিং নাৱত ৮ জনীয়া দলটো। এই দলটোৱে অৰুণাচল প্ৰদেশৰ পৰা যাত্ৰা আৰম্ভ কৰি বিভিন্ন ঘাটত ৰৈ আজি উপস্থিত হয় যোৰহাটৰ নিমাতী ঘাটত। দুঃসাহসিক ক্ৰীড়াৰ এই দলটোৰ লগত যোৰহাটৰ পৰা সংলগ্ন হ'ব অন্যান্য সদস্য। আজি নিশাটো দলটোৱে যোৰহাটৰ নিমাতী ঘাটত অতিবাহিত কৰি

পুনৰ যাত্ৰা আৰম্ভ কৰিব নামনিৰ দিশে। সমগ্ৰ মহাবাহু ব্ৰহ্মপুত্ৰ পৰিভ্ৰমণ কৰি এই যাত্ৰা অন্ত পৰিব ইণ্ড বাংলাদেশ সীমাত। উল্লেখযোগ্য যে, কৰ্ণেল ৰণবীৰ সিং জামৰালৰ নেতৃত্বত আৰম্ভ হৈছে এই যাত্ৰা। ভাৰতীয় সেনাবাহিনীৰ এজন বিষয়া, আন্তঃৰাষ্ট্ৰীয় খ্যাতিসম্পন্ন পৰ্বতাৰোহী, আৰু দেশৰ এজন দুঃসাহসিক ব্যক্তি হৈছে জামৰাল। বিশ্বৰ সৰ্বোচ্চ পৰ্বত, সাতখন মহাদেশৰ সৰ্বোচ্চ পৰ্বত, ভাৰতৰ ২৮খন ৰাজ্যৰ ভিতৰতে সৰ্বোচ্চ শৃংগ আৰোহণ কৰা তেওঁ বিশ্বৰ একমাত্ৰ ব্যক্তি। আৰু এই যাত্ৰাত তেওঁৰ সংগী হিচাপে আছে ৯ জনকৈ বিশেষ প্ৰশিক্ষণপ্ৰাপ্ত ব্যক্তি। দলটোৱে অহা ২৭ জানুৱাৰী পৰ্যন্ত যোৰহাটৰ নিমাতী ঘাটত জিৰণি লৈ পুনৰ নামনি অভিমুখে যাত্ৰা আৰম্ভ কৰিব বুলি জানিবলৈ দিছে কৰ্ণেল ৰণবীৰ সিং জামৰালে।